

UNIVERSAL
LIBRARY

OU_204816

UNIVERSAL
LIBRARY

రథలతాగ్రంథమాల—2

దిగంబరి,

(తత్వనాటికలు)

మల్లాది అవధాని.

ప్రకాశకులు:

యలమర్తి రామమోహనరావు,

స్వర్ణలతాగ్రంథమాల,

కాకినాడ.

కాకినాడ ముద్రాక్షరశాల, కాకినాడ.

వెల

నాల్గణాలు.

నివేదన.

హాస్యగ్రంథాలనే ప్రకటించాలని స్వర్ణలత సంకల్పించింది. హాస్యంద్వారా ప్రబోధం సులభమని రుజువుచేసింది కూడా. 'యవ్వనం' ప్రకటించింది మొదటిపుస్తకంగా. దేశం అవధానిగారి ఇతరగ్రంథాలకు మోస్తరుగానే యవ్వనానికి అఖండస్వాగత మిచ్చింది. అవధానిగారు సవ్యసాచి. ఆయన గంభీరనాటికలను ప్రకటించమని దేశం కోరింది. దేశం ఆజ్ఞను స్వర్ణలత పాటిస్తూ "దిగంబరి"ని ప్రకటించింది. "దిగంబరి" గ్రంథం హక్కులన్నీ అవధానిగారివి. నాటకప్రదర్శన చెయ్యడే లిస్తే ఆయన లిఖితానుమతి పొందవలసి ఉంటుంది. "దిగంబరి"ని పుస్తకరూపంగా ప్రకటించి దేశానికి అర్పించడానికి మాకు అనుజ్ఞ ఇచ్చినందుకు అవధానిగానికి మా ధన్యవాదాలు అన్నిస్తున్నాము.

వృష-, వైశాఖము

1941.

యలమర్తి రామమోహనరావు,

ప్రకాశకుడు:

స్వర్ణలతాగ్రంథమాల.

మాలిని

[రాత్రి ఏడున్నర. విశాలమయిన గది. తూరుపు పడమర లను రెండు ద్వారాలు. ఒకదాని కొకటి ఎదురుగా పలుచని కట్టలైరలతో మూసుకొని ఉన్నవి. దక్షిణమున రెండు పెద్దకిటి కిలు తెరచి ఉన్నవి. గదినడుమ మూడుసోఫాలు మరుసగాను దంతపు టేబిలుముందు ఒక కుషచు కుర్చీలు, నిలువుటద్దాలలో బింబిస్తున్నవి. గోడలను రెండు చిత్రములు మాత్రము గలవు. ఒకదానిలో ఒక బిచ్చగాడు కొండకాలువలోనికి వంగి నీరు త్రాగుతున్నాడు. రెండోదానిలో ఒకపడుచు మధుసానము చేస్తున్నది.

సిరింగునుంచి రంగురంగులుగా జుబుద్లు వేలాడుతూ ఉన్నవి. వాటిలో దీపాలు వెలుగుతున్నవి. టేబిలుమీదను స్టూలుగుకూజాలలో గులాబీగుత్తులు చన్నిళ్ళతో తేలుతున్నవి. పక్కను బంగారు పాత్రలో పానీయము... పానీయములో ఒక కుసుమము.

మాలిని కిటికీముందు నిలుచుని పెంపుకుపత్తులతో కిల కిలమని నవ్వుతున్నది. పావురాలు చిలుకలు కిటికీ అంచుమీద నిలిచి 'తుప్పుతుప్పు'న ఆమెబుజాలమీదకు ఎగిరి చిన్ని రెక్కలతో ఆమెజడపై రెపరెప మనిపిస్తున్నవి. కిటికీ ముంజారుమీ

దనుంచి మాలతీ 'తీగలు' తెల్లని పువ్వులతోను మెరుగుటాకులతోను ముంగురులవలె వేలాడుతూ ఉన్నది. ఎమరుగా మారాన నీలిపర్వతముమీదనుంచి చంద్రబింబము వస్తున్నది. రాజవీధిలో గుట్టపుబళ్లు టకటక శబ్దముచేస్తూ పోతూన్నవి.

మాలినివయసు ఇరవై రెండు. మబ్బులో మెరిసే మెరుపువలె చురుకయిన చక్కని యకావని. మృదువయిన ఏనుగుదంతమువంటి తనువు నీలిపూవులవంటి కనులూ, గులాబీలు దాక్కున్నబుగ్గలూ, ముత్యము మెరుగూ, కరవీర ఎరుపూ, మధువు తొణుకూ, గల రేకలుతిరిగిన నవ్వుపెదవులూ, నాగుబామువంటి నల్లని మెత్తని జడా, తామరమొగ్గల పాదములు..... ఆమె, ఆ సన్నని నీలిపట్టుచీరలో, ఉషస్సున గులాబీరేకులో మంచుచినుకువలె ఉన్నది. ఆమెనవ్వుతున్నప్పుడు వెండిమువ్వ ప్రమోతవలె వినబడుతున్నది. ఆమెజడలో ఒరులుగాతురిమిన పువ్వులలోనుంచి ఒక సన్నజాజి జారి నేలను తివాసీపై బడినది.

వెన్నెల కిటికీలలోనుంచి గదులలో పడుతున్నది. తివాసీ మీద వెన్నెలలో మాలతీతీగల, పావురాల, పక్షులనీడలు కోలగా పడ్డవి. మాలిని ఆపు డపుడు రాజవీధివేపు ఎవరికోసమో చూస్తూ ఉన్నది.

తూరుపుద్వారము తెర తొలగించి గదిలో ప్రవేశించి నాడు ఆనందభిక్షువు. తలబోడిగా వున్నది. కాషాయవస్త్రములు

కట్టుకొన్నాడు. కనులలో దయగలదు. వయసు ఏభై దాటినది. అతడు మాలినివేపు చూస్తూ గోడకు చారబడి పెదవులను నాలుకతో తడి చేసుకొంటున్నాడు.

జీవనభిక్షువుకూడా వచ్చినాడు. తల బోడిగా ఉన్నది. కాషాయవస్త్రములు కట్టుకొన్నాడు. వయసు యిరవై రెండు. మెల్లగావచ్చి ఆనందునిదగ్గర అడకువగా నిలుచున్నాడు.

మాలినికి వీళ్ళరాక తెలీదు. ఇంకా రాజవీధివేపే చూస్తూ ఉన్నది.]

ఆనందభిక్షువు—(తలవంచి అతిమెల్లగా) తథాగత !

జీవనభిక్షువు—(తలవంచి అతిమెల్లగా) తథాగత !

మాలిని—(తుక్కిపడి యిటులికి గి భిక్షువులను చూసి శ్చ్యర్యముతోను ఒకవిధమైన భయముతోను వెచుకకు రెండడుసులు వేసి గోడకు చారబడిపోయినది. పక్షులు కొన్ని బయటను ఆకాశములోనికి ఎగురుకొంటున్నవి. కొన్ని యింకా కిటికీలో రెక్కలచప్పుడు చేస్తూ ఉన్నవి) మీ... రె... వ... రు ?

ఆనందభిక్షువు—భయపడకు తల్లీ ! మేము బౌద్ధభిక్షువులంగాని యింకెవరమూ గాము !

మాలిని—ఎందుకు వచ్చారు ? ఏంపని మీకు ?

ఆనందభిక్షువు—ఎందుకా ? (తడబడుతూ) ఎందుకా ?

మాలిని—(చిరునవ్వు నవ్వుతూ హాయిగావచ్చి) ఈసోఫాలో కూర్చోండి !

(ఆనందభిక్షువు జంకుతో సోఫాలో కూర్చొన్నాడు. జీవన తలవంచుకొని నించున్నాడు. మాలిని నిలువుటద్దంముందు నిలుచుని అద్దంలో ప్రతిబింబిస్తూ ఉన్న ఆనందునివేపు చురుకుగా చూస్తూ తన జడలోని పువ్వులను సర్దుకొంటున్నది.)

ఆనందభిక్షువు—(వెనుదిరిగివున్న ఆమెజడనూ జడలోని పువ్వులనూ చూస్తూ జీవచునితో) జీవనా! ఎలా ఆరంభించను?

జీవభిక్షువు—(తలవంచుకొని) నేను ఏం చెప్పగలను?

ఆనందభిక్షువు—ఆకవాళ్ళతో మాట్లాడడం అనుభవం లేనందుచాత ఏదో బితుగావుంది. నువ్వు చిన్నవాడవుగనుక, నువ్వే సంభాషణ మొదలుచేస్తే బావుంటుందేమో?

జీవభిక్షువు—(సిగ్గుపడుతూ) అలా అనకండి! నేనింకా, పురాసకణ్ణి. మీరు ధర్మపథంలో చాలాకాలంనుంచి ప్రయాణంచేస్తూ నిర్భాణానికి చేరువగావున్నారు. తథాగతుడు మా వంటివాళ్ళను స్త్రీలవేపు కనులెత్తి చూడవద్దన్నాడు. స్త్రీల చూపులలోనూ, మాటలలోనూ, మనస్సు పక్షిగూడుకట్టుకోవాలనుకుంటుందికాని అక్కడనే మారుడనే బోయవాడు తనను చంపడానికి సిద్ధంగా కాచుకుని కూచున్నాడని తెలుసుకోడు. యువతి చూపులు నెంశితీగెలవంటివి; మెరుపుతీగెలవంటివి; ఎదురుగా నిలుస్తే ఆ తిగెలు హృదయంలోకి గుచ్చుకుని హృదయం చూస్తూ అల్లుకొని పొదగా అయిపోతాయి. ఆ పొదలో

మారుడు దాక్కుంటాడు. మారుడు నరకానికి, దుఃఖానికి తీసు
కుపోయేందుకనే అంత దొంగతనంగా వస్తాడు అంటూ మార
జేతనుగతుడు నావంటివాళ్ళనుగురించి చెప్పినసంగతి మీకు
తెలుసును.

ఆనందభిక్షువు—ఇంకా కొంచెం మెల్లగా మూట్లూడు.
వింటుండేమో !

(మాలిని యిటుతిరిగివచ్చి చప్పన సోఫాలో కూర్చొని
తన జడను ముందుకు వక్షంమీదుగా వేసుకొన్నది. ఒకపావురా
కిటికీలోనుంచి ఎగిరివచ్చి మాలిని తొడపైవాలి ముక్కుతో
తాకుతున్నది. గిలిగింతలు కిలగడింవల్ల మాలిని నవ్వుతున్నది.
ఆమెవక్షంతో బాటు జడనూడా కొలనులోని అలవలె ఎగిరిపడు
తున్నది.)

ఆనందభిక్షువు—(మెల్లగా) జీవనా !

జీవనభిక్షువు—వెళ్లిపోదునా ? (తలను వంచుకొనే)
ఆమెనవ్వు వెండిమువ్వల గలగలలాగున నా హృదయాన్ని కది
పివేస్తూంది. అది మారుని వింటి నాఁడ్రమోతలాగుంది. ఆనంద
భిక్షూ !

ఆనందభిక్షువు—జీవనా ! వెళ్ళిపోవద్దునుమా... బౌద్ధ
భిక్షువుల సమీపంలోనికి మాగుడు రాలేదు... ..సంభా
షణ ఎలా ప్రారంభించను ? మాలిని !

మాలిని—(చాతకపక్షి ఎగిరినట్టుచూసినది)

ఆనందభిక్షువు—ఆజడ జడలోని తెల్లని పువ్వులూ.....చీకటిరాత్రి ఆకాశంలో చుక్కల్లా వున్నాయి. తమాలతరువుమీదను మిణుగురులదండు వాలితే ఎంత యింపు గావుంటుందో అలావుంది. ఆ పూలచెండు ఆ నీలి మొహమలు వాలుజడలో....నీ చెంపలు చంపకపూల పరిమెళంతో—

మాలిని—(నవ్వుతూ) నా చెంపలు మీరు వాసన చూశారా?మీ పేరేమిటో అడగలేదు.

ఆనందభిక్షువు—నేను ఆనందభిక్షువును, ఇతను జీవన భిక్షువు. తన పద్మాలుగొవటనే సన్యశించి పవిత్రభిక్షుకజీవితం గడుపుతున్నాడు.

(మాలిని పైమాటలను వినించుకోలేదు. లేచి తేబిలు మీదను కూజాలో ఉన్న పువ్వులను తీసి ఆనందునకిచ్చి జీవ నునిదగ్గరకువచ్చి నవ్వుతూ)

మాలిని—జీవనభిక్షూ! ఈ పువ్వులు ఎండమావులు కావు. కొంచెం వాసనచూడండి.

జీవనభిక్షువు—(పువ్వులుతీసుకొని మెల్లగా) తథాగత!

మాలిని—వాసధారలవంటి ఆ చూపులు కొంచెం పై కెత్తకూడదు కావోలును!

జీవనభిక్షువు—(కన్నులు మూసుకొన్నాడు)

ఆనందభిక్షువు—మాలినీ! అతన్ని మాటాడించకు. కలతపడతాడు. అసలు విహారం విడిచి రాననే పట్టుపడితే నేను బలవంతపరచి నాకు సహాయంకోసమని తీసుకువచ్చాను.

మాలిని—(కిటికీదగ్గరకు వెళ్ళి వెన్నెలలో నుంచుని సవ్యతూ) సాయమా? సాయంకూడా వుండాలి?

ఆనందభిక్షువు—వెన్నెలలో ఎంత అందంగా వున్నావు మాలినీ! కొలనులో తెల్లకలువలాగ, సాయుకాలపు వెలుగులో వికసించిన గులాబిపువ్వులాగ మోహనంగావున్నావు! ఆ కనురెప్పలు తెరుస్తున్నప్పుడు వ్రదయం విడే మల్లెమొగ్గలు తలపులోనికి వస్తున్నాయి.

మాలి—(పక్షులను తన బుజాలమీద నిలబెడుతూ) అప్పుడే రాత్రిపడింది. ఆనందభిక్షూ! ఈసావురాలెలా వున్నాయి?

ఆనందభిక్షువు—నీకన్నులు సావురాలాగ నాబుజాల మీదకు వాల్తున్నాయి.

మాలిని—(నాజూకుగా నడుస్తూ పడమటిద్వారం నుంచి లోపలికి వెళ్ళిపోయింది.)

జీవనభిక్షువు—అబ్బ! (నిట్టూర్చినాడు.)

ఆనందభిక్షువు—(ఆలోచిస్తూ) జీవనా! మాలిని సాగు సుగా నడుస్తూ లోపలికి వెళ్ళిపోతున్నప్పుడు ఆసాదాలు, ఆసా

దాల బంగారుగజ్జలూ చూశావు? ఆగజ్జలు ఘల్లుఘల్లుమంటూ వ్రుంటూవుంటే మన విహారం వెనుకవున్న లోయలోని జలపాతం బండరాళ్ళమీద పడుతున్నపుడయ్యే మధురధ్వనీ కోయిలలు కూసే మత్తనాదమూ స్ఫురిస్తున్నాయి. ఆచూపులు... ఆ పెదవులు (తెలివితెచ్చుకొని) ఏమిటి మాటాడుతున్నాను ! ఛా ! తాగానా ? ఈ పువ్వుల్లో ఏదో మత్తుమందువుంది (పూలను గోళ్లలో చిదిమివేస్తున్నాడు.)

జీవనభిక్షువు—వద్దు ! వద్దు ! చిదిమివేయకండి ! చక్కని చిన్నిపువ్వులు.

ఆనందభిక్షువు—(లేచి నిలుచుని వెటకారముగా నవ్వుతూ) చక్కని చిన్నిపువ్వులు ! చక్కదనమన్నది ఒక లోతయిన అఖాలము... అది మారునిగుండె. ఆగుండెలో సూదంటు బండలున్నాయి. ఒకసారి చూశామా మనల్ని అవి ఆకర్షించివేస్తాయి. అఖాలంలో పడిపోతాము !

జీవనభిక్షువు—పోనీ ఆనందమిచ్చే ఆకారాన్ని చక్కదనమనకండి ప్రకృతిలో ఆనందమిచ్చే వస్తువులెన్నోవున్నాయి. అందులో పువ్వుఒహటి !

ఆనందభిక్షువు—ఆ ఆనందమిచ్చే ఆకారమే సౌందర్యం. సౌందర్యానికి శాశ్వతత్వంలేదు ? ఇప్పుడు నవనవలాడుతున్న రేకులతోనూ, చల్లని మత్తుగొలిపే నాసనతోనూ, కనులకు

యిప్పుగొలిపే ఆకృతితోను, మెరుస్తున్న పువ్వే రేపటికి రేకులు రాలిపోయి, వాసన చచ్చిపోయి, శవమయి పోతుంది. శాశ్వతమయినదేముంది లోకమూ-నిశ్చానమూ మినహాయిస్తే?

జీవనభిక్షువు—రేపు నశించిపోతుందని నేను దాన్ని నశింపుచెయ్యడమా! మార్పు అన్నదిసహజం. కాలమన్నదానికి మార్పు పర్యాయపదమేమో!...

ఆనందభిక్షువు—సాధ్యమయినంత మటుకు సౌందర్యాన్ని నశింపు చేయకపోయినా దానికి దూరంగా వుండడం మంచిది...జీవనా! జీవనా! (జీవనుని దగ్గరకువచ్చి మైమరచిపోయి మెల్లగా) నన్నివుడు తథాగతుడు రక్షించాడు! నేను సౌందర్యాఖాతంలో పడిపోయే క్షణాన ఆకాశంమీదనుంచి ఎగురుకుంటూవచ్చి నన్ను గట్టిగా పట్టుకున్నాడు. చూడు! ఆమె జడ... ..ఎంత సుందరంగావుంది... ..సౌందర్యమంటే సౌందర్యాఖాతమంటే అదే... ..నదిలో తిరిగే సుడిగుండంవంటి ఆ జడవాయలో పడిపోదునుగదా! ఆజడ ఆమె నవ్విసపుడు యిటు అటు కదులుతూవుంటే మారుడు తన నల్లని చేయి త్రి నన్ను పిలుస్తున్నాడా అనిపించింది.

జీవనభిక్షువు—(తలవంచుకొని నెమ్మదిగా పెదవుల నడుమ 'తథాగతా' అని స్మరించు కొంటున్నాడు.)

(మాలిని రెండు మధుసాత్రీలతో వచ్చినది. ఇరువురు భిక్షువులూ తలవంచుకొని ధ్యానంలో ఉన్నారు. ఆనందుడు తల యెత్తినాడు అతని కనులు తడిగావున్నవి.)

మాలిని—(సన్నగా) ఆనందభిక్షూ !

ఆనందభిక్షువు—(తలయెత్తి) మాలినీ !

మాలిని—ఈ మధుసాత్రీ మీకు....యిది ఆయనకు.

ఆనందభిక్షువు—వద్దు వద్దు. (పచారుచేస్తూ నిలిచి) మాలినీ !

మాలిని—మళ్ళీ పట్టినట్టు మీ మొహమంతా దిగులుగావుంది. కొంచెం మధువుసేవిస్తే హుషారుగావుంటుంది. ఈ కాస్తా తీసుకోకుంటే వప్పుకొనేదిలేదు.

ఆనందభిక్షువు—(తడబడే మాటలతో) మాలినీ నే నెందుకువచ్చానో చెబతాను.... ఉజ్జయిలో నీఅంత.... కాదు.... సౌందర్యమూ.... ఉహుః నేనెందుకు వచ్చానంటే, మానవులూ.... నువ్వు....

మాలిని—(బిగ్గరగా నవ్వుతున్నది.)

ఆనందభిక్షువు—నువ్వు చక్కనయినదానవు—

మాలిని—(పెంకితనముగా) అలాగునటండీ నాకు తెలీ నే తెలీదూ ?

ఆనందభిక్షువు—నన్ను సరిగ్గా అర్థంచేసుకో ఇటుచూడు మాలినీ నిన్ను చూసినపుడు వెన్నెలరాత్రి నిమ్మచెట్టు నీలినీడ లో నించున్నట్టు, రేరాణిపూలతో నిండిన దోసిలలో మొహాన్ని దాచుగున్నట్టు అయిపోతుంది.

మాలిని—(నవ్వుతూ) నిజమే ?

ఆనందభిక్షువు—సాయింత్రం ఇంద్రధనుస్సు పుడయిస్తే వానకోసం పరిగెత్తుకువచ్చి పైకిచూసే నెమిళ్ళలాగ ఎందరో భనవంతులు నీకోసం చూస్తారు. రాత్రికి నువ్వెంత పుచ్చుకుంటావు ?

మాలిని—(నాజూకుగాచూస్తూ చిరునవ్వుతో) అంత అవసరంగా అడుగుతున్నారే ?

ఆనందభిక్షువు—వూళ్ళో చెప్పకోగా విన్నాను. వెయ్యి వరహాలు ఒకొక రాత్రికి బుచ్చుకుంటావు. అంతధనమూ తమ శక్తి నీకు నీసాందర్యంకోసం ధారపోస్తారు కాని-జీవనా !

(జీవనుడు తన కాషాయోత్తరీయము మాటునుంచి ఒక కపాలమును ఆనందునిచేతి కిచ్చినాడు. ఆనందుడు కపాలమును శ్రేబిలువీడ నుంచినాడు.)

మాలిని—(కపాలమును చూసి భయపడి కెవ్వస కేక వేసి వెనుకనున్న సోఫాలోపడి ఆశాదమస్తకమూ గడగడ వణకిపోతూ ఉన్నది)

ఆనందభిక్షువు—ఇది మానవకపాలం !—భయమెందుకు ? ఎప్పుడో ఒకనాడు మన తలలుకూడా యిలాగునే అయిపోతాయి.

మాలిని—(కపాలాన్ని చూస్తూ తనజడను చూసుకొన్నది.)

ఆనందభిక్షువు—(కపాలాన్ని చూసి దాన్ని ఉద్దేశించి) ఈనాడు నిన్ను చూసి మనుషులు జకుసుకొంటున్నారు. నీవేపు చూస్తే వాళ్ళ హృదయాలు భయంతో జలదరిస్తున్నాయి ! గసక కళ్ళు మూసుకుని నిన్ను తమమనస్సులలోనుంచి తరిమి వేస్తున్నారు. ఓహూ ! కపాలమా ! ఒకపుడు నువ్వెంత వైభవం అనుభవించావు !

జీవనభిక్షువు—[కన్నీరు]

ఆనందభిక్షువు—మాలిని ! వెన్నెల సముద్రతరంగాల మీద పడినపుడు కప్పించే నున్ననిమెరుగు నీ కనులలోవుంది. నీకన్నులనుంచి ద్రాక్షపండ్లులాగున వశుళ పువ్వులలాగున చారి వచ్చేచూపులకోసమని ధనవంతులు దివా రాత్రాలు నీగృహాధ్యానంలో పాలరాతి చప్పాలమీద కూచుని తపస్సులు చేస్తున్నారు. గాని (కపాలంలోని రెండు కంటి కన్నాలను చూపిస్తూ) వీటివేవెవరూ చూడనయినా చూడరే ? నీబుగ్గలు గులాబీ రంగులో నిగనిగలుతేరి మెత్తగా వెన్నవలె ఆకర్షకంగా వున్నా

యి. నీనోరు చిన్ని మంకెసపువ్వువలె సాగసుగావుంది. నువ్వు సవ్వినపుడు వానజల్లు పడినపుడూ, క్రుదయాకోకిలలు కూసినపుడు కలిగే ఆనందం కలుగుతుంది. కాని (కపాలం నోరును చూపిస్తూ) ఈనోటివైపు ఎవరూ చూడరెంచాతను? చెప్పమాలిని?

మాలిని—(తన ప్రతిబింబాన్ని నిలువుటద్దలో చూసుకొని ఏడుస్తూవున్నది.)

ఆనందభిక్షువు—ఏడవకు! ఏడవకు!—ఈ కపాలం యిప్పుడంటే యీ విధంగా దిక్కుమొక్కులేక తన్ను చూసేవారూ ఆదరించేవారూ లేక వికారంగానూ భయంకరంగానూ వుందిగాని ఒకప్పు డిదెలా వుండేదనుకొన్నావు? ఈకంటి కన్నాలు యిప్పుడిలాగున్నాయిగాని అప్పుడు యిక్కడ సోగకన్నులుండేవి! ఈ గుండుమీదను ఒకప్పుడు పట్టులాగ మెత్తవయిన జుట్టు నాగుబామువంటి జడ వుండేది. ఇక్కడ సన్నని ఎరుపయిన పెదవులూ యిక్కడ మెరిసే బుగ్గలూ... .. ఎంత చక్కగా వుండే దీ తల... .. ఈమెను ఎందరెందరు ప్రేమించేవారు. ఈమె చూపుకోసం ఎంత తపించేవారు. ఒక్కరాత్రికి సరసుడు ఈమెకు నాలుగయిదు వేల వరహాలు యిచ్చేవాడు. కాని ఇప్పుడు ఎవరయినా ఒకడు... ఒక్కడు... ఒఖిడు... .. యీ కపాలానికి ఒక్కవరహం దయతలిచి అయినా యిచ్చేవాడున్నాడా?

మాలిని— (అద్దంలో చూసుకొంటూ తన జుట్టును చెంపలను పెదవులను కన్నులను మృదువుగా తాకుకొంటూ కన్నీళ్ళతో) నే...నూ... నేనూ...అలాగ అయిపోతానా? ఆనందభిక్షూ! (ఆత్రుతతో జవాబుకోసము అతని మొహము లోనికి చూస్తూ ఉన్నది.)

ఆనందభిక్షువు—(నవ్వి) ఎంత అమాయకురాలవు మాలిని! జన్మించిన ప్రతిజీవీ మృతించితీరుతుంది. పుట్టుకా చావూ, అనేవి రెండూ జీవితానికి రెండు కన్నులు. మనందరముకూడా ఎప్పుడో ఒకప్పుడు చచ్చి పోతాము!

మాలిని—(బెదురుగా) చచ్చి పోవడమా! అబ్బ! చచ్చిపోవడమా! చచ్చిపోయిన తరవాత యిలా...యిలా... (కపాలాన్ని చూపిస్తూ) అయిపోవడమా? (గొంతులో ఏడుపు తరంగాలుగా వస్తున్నది) ఆనందభిక్షూ! ఆనందభిక్షూ! (అతని పాదాలవద్ద మోకరిల్లి) నాకు చావువద్దు! నన్ను చావునుంచి రక్షించు! చావును నాదగ్గర్నుంచి తరిమివెయ్యి. దాన్ని నా దగ్గరకెన్నడూ రావద్దని చెప్పు! నేను చచ్చిపోలేను. నాకు చావువద్దు. మాఅమ్మ చచ్చిపోయినపుడు చూశాను. చావంటే చక్కని వొళ్ళంతా...మెత్తని నున్నని వొళ్ళంతా గట్టిగా ఐపోతుంది. కళ్ళల్లోని దీపాలు ఆరిపోయి కళ్ళు మూసుకుపోతాయి. వక్షమంతా వికారమయి పోతుంది. ఆ తరవాత యిలా... యిలా...వద్దువద్దు...ఆనందభిక్షూ! (ఏడుస్తూ ఉన్నది)

ఆనందభిక్షువు—(చిరునవ్వుతో) మృత్యువునుంచి ఆత ధాగతుడే తప్పకోలేకపోయినాడు. వద్దంటే అది రాక మాని వేస్తుందా? (జాలితో) ఇంత మెత్తనిగుండెగలదానవు, యింత అమాయకురాలవు, యీపాపకూపంలోకి ఎలా జారిపోయినావు? మాలిని! ఎందుకేడుస్తావు? ఏడవవలసిన అవసరమేముంది గనుక? మృత్యువనేది తప్పని విషయం. దాన్ని గురించి పాపాత్ములు మాత్రమే భయపడతారు. పాపాత్ములనే అది తన పంటి రంపాలతో, కరకర కొరికి నమలివేస్తుంది.

మాలిని—(అతని కాళ్ళు కౌగలించుకొని భోరుమని ఏడుస్తూ) నేను... నేను... మహా పాపిని... మృత్యువు నన్ను—

ఆనందభిక్షువు—నిన్ను ఆధాగతుడు రక్షిస్తాడు భయపడకు! నువ్వు నీవలన ఎందరెందరో యువకులూ, ఆనందమనే భ్రాంతిలోపడి దుఃఖపాప పంకిలంలో పడిపోతున్నారు. ఉజ్జయిలో నున్న ధనిక యువకులంతా నీవలన పాపంలో పడిపోయినారు. ముందు నిన్ను బురదలోనుంచి పైకి తీయడానికని వచ్చాను. పాపజీవితం గడిపేవాళ్ళవెనక మృత్యువు చీకటి పోగులాగ, తుపాను గాలిలాగ, రాక్షసాకారంతో, నడుస్తూ అనుక్షణమూ ముందుకు తన పొడుగైన నీడను వేస్తూవుంటుంది. కాని ధమ్మపథంలో, నిర్భాణానికి శాంతిగా నడుచుకుపోయే వాళ్ళవెనక, మలయానిలలాగ, వెన్నెలవెలుగులాగ, నడుస్తూ

అపుడపును తన మధురపరిమెళాలను ముందుకు జిమ్మతూ
 తుదకు హేమంతంలోని పొగమంచువలె వాళ్ళకు ఆవరించుకుం
 టుంది. హాయిగా వాళ్లు స్వర్గానికిపోయి తిరిగి యీలోకంలో
 వుత్తమజన్మ ఎత్తుతారు. కొన్ని జన్మలతరువాతను నిశ్చానము
 చేరుకొంటారు. గనక ముందు యీశాపపంకిలంలోనుంచి బయ
 టపడాలి! లేకుంటే వాపాల బరువు మొయ్యలేక చతికిలబడి
 పోయి మనల్ని వెంటపడుతూన్న, షరుగెత్తుకుని వస్తున్న క్రూ
 మ్యత్వపుకి దొరకిపోతాము. మరణించాక కొంతకాలం మహా
 నరకంలో అనేక బాధలు అనుభవించాలి. ఎటువంటి బాధలను
 కున్నావు? అక్కడ అగ్నిసరస్సులుంటాయి. ఆసరస్సులలో అగ్ని
 నీరుగా కరిగిపోయి వుడుకుతూ జెద్దపెద్ద కెరటాలుగా వేస్తూ
 వుంటుంది జ్వాలలు ఆకెరటాలుమీదగా ఎగురుతూవుంటాయి.
 ఆ సరస్సులో ఆకెరటాలకింద ఆజ్వాలలనడుమ కొంతకాలం...
 కొంతకాలం అంటే కొన్నిసంవత్సరాలు పడుకోవాలి !!

మాలిని—(కళ్లమూసుకొని మూలుతూ ఏదో బాధ
 అనుభవిస్తున్నది. తను అగ్నిసరస్సులో ఉన్నట్లుగా ఊహించు
 కొని యిటు అటు దొర్లుతూ వేడివేడి నిట్టార్పులు విడుస్తూ)
 భిక్షూ భిక్షూ...నన్నింనులోనుంచి బయటకు తియ్యి...అమ్మో
 శరీరం కాలిపోతూంది...

ఆనందభిక్షువు—తరవాత నరకవాసులు వాడిఅయిన
 శూలాలతో శరీరాన్ని పొడుస్తారు. ఖడ్గాలతో ముక్కలుము

క్కలుగా నరుకుతారు. రంపాలతో తలను మధ్యకు చీలుస్తారు. రక్కాలు ధారలుధారలు కారుతాయి.

మాలిని—(రోదిస్తూ సోఫాలో యిటు అటు దొర్లుతున్నది. ఆమెజుట్టు చెదిరినది. మొహమంతా పాలిపోయినది)

ఆనందభిక్షువు — ఈ విధంగా అనేకరకాల బాధలు చాలాకాలం అనుభవించి తిరిగి యీలోకంలో జీవించే సీచజన్మ ఎత్తాలి. జన్మాంతచుండు మల్లా నరకం. ఇలాంజన్మలూ, నరక బాధలూ, మారునికి ఒకసారి లొంగిపోతే, అతను పాపంలో నికీ, పాపఫలితమయిన దుఃఖంలోనికీ తోసివేస్తాడు. ఒకసారి ఆ దుఃఖమనే వలలో జిక్కుకొంటే జీవి మరి ఒకంతటికిగాని బయటకు రాలేదు. అందులోనుంచి బయటకు తీయగలసమర్థుడు ఆ తథాగతుడు ఒక్కడే మాలిని! ఏడవకు! తథాగతుని శరణుపొందు! ఆయనను స్మించు! నీకు నిబ్బాణానికి సరిఅయిన దోవ చూపిస్తాడు.

మాలిని—(లేచికూర్చొని తలవంచి దీనముగా తథాగతుని స్మించుకొన్నది)

ఆనందభిక్షువు— మారుడు తన పరివారగణముతో ఎప్పుడూ సౌందర్యంగల చోటులందే తిరుగుతాడు. అక్కడనే తన ప్రతాపం చూపిస్తాడు. చీకటి నిద్రను ఎలా ఆకర్షిస్తుందో, ఆలాగు నీ జడ మోహాన్ని ఆకర్షిస్తూంది. ఆ జడను...కత్తిరించి వేస్తే...

మాలిని—(నిలుచుచు నిలుపుటద్దంలో తన ప్రతిబింబమును చూచుకొన్నది. జడను ముండుకు తీసుకొని దానిని తన వక్షమున కనుచు కొని ముద్దుపెట్టుకొన్నది. వెనుతిరిగి వెంటనే తేబిలువూరచున్న కపాలమును చూసి నిలువునా కంపించిపోయినది. పుట్లై తన జడను చూచుకొన్నది. ఆమె కనులనుంచి భ్రాష్పబిందువులు జలజల జడమీదకు రాలిపవి. మెల్లగా నడుస్తూ పడమరద్వారమునుంచి యింట్లోనికి వెళ్ళిపోయినది)

ఆనందభిక్షువు—(తన మనస్సు చివుక్కుమనడంచాత మొహం విమ్ముగా అయిపోయినది) పాపం (రెండుసారులు తేబిలువగ్గరకు పచారుచేసి అద్దంముందు నిలచి) తెగిపోయిన ముక్తాహారంనుంచి జలజల జారిపోయే ముత్యాలవలె కన్నీటి చినుకులు ఆ జడమీదపడ్డాయి (చప్పున పై భావమును దులుపుకొని, ఆనందం తెచ్చుకుండుకు యత్నిస్తూ) జీవనా! జీవనా! జయించాము, ఉజ్జయిలోవున్న వేశ్యలందరిలోను ప్రసిద్ధికెక్కిన ఎందరెందరో ధనవంతుల్ని సరకకూపంలోనికి తోస్తున్న మాలినిని సంఘంలో చేర్చాము. బిక్షునీ అయిపోయింది. ఆనాడు తథాగతుడు మానుని జయించినపుడు ఎంత ఆనందం పొందినాడో యిప్పుడు మనంకూడా అంతపొందాలి. మాలినిని జయించడమంటే ఒక విధంగా మారుణ్ణి జయించడం అన్నమాట!

శివభిక్షువు --- (పైమాటలు వినించుకోలేదు. గబగబ వెళ్ళి కపాలమును సస్పృశిస్తూ నెత్రిచూపులు చూస్తున్నాడు)

[మాలిని వచ్చినది. తనచేతులోని కత్తెరతో చటుక్కున తన జడను కత్తిరించి కపాలముచుట్టూ పామువిధముగా వ్రుంచి విషాదపూరితమయిన నవ్వునవ్వినది. జడక్రిందకు పడినది]

ఆనందభిక్షువు—భిక్షునీ !

మాలిని—(తలవంచి శాంతముగా నగవుతో) గురూ !

ఆనందభిక్షువు—నేనుకాదు మాలిని; గురువు ఆ తథా గతుడు. కాషాయచీర ధరిస్తే పూర్తిగా భిక్షునివేగదా !

మాలిని—నుగతుని కిగుణకోసం ఏమయినా చేస్తాను (లోనికి వెళ్ళిపోయినది)

జీవనభిక్షువు—మరణం నీడలా మన వెనకాలే వస్తూ వుంటుందా ?

ఆనందభిక్షువు—ఏమిటి జీవనా అలా అడుగుతావు ? నీకు తెలీదూ ?

జీవనభిక్షువు—తాచుపాములాగు మూడుతలల పడగ ఎత్తి, అడిస్తూ మనవెనకనే వెంబడిస్తుంది ! ఏనిమిషాన్నయినా అది కబళించివేయవచ్చును. బ్రీలికిని రెణ్ణాళ్ళూ యిలాగున ఎందుకు బ్రతకాలి ?... జన్మలు ఎలాగునా వున్నాయి. నిబ్బానము చనిపోగానే రాదుగదా !... ఈసోమరిజీవితంలో ఏమి ఆనందం వుంది ?... (తేలిలుమీద ఉన్న మధుపాత్ర)ను దీసి మధువును గడగడ తాగి వేస్తూ ఉన్నాడు)

అనందభిక్షువు—వెర్రె) త్తిందా ? ఏమి టాపని ?

జీవనభిక్షువు—(తలవంచుకొని అలోచనచేస్తూ బయటికి వెళ్ళిపోతున్నాడు)

అనందభిక్షువు—(తొందరగా వెళ్ళి అతన్ని పట్టుకొని నిలిపి) జీవనా ! జీవనా ! ఎక్కడికి ? ఏమిటి ?

జీవనభిక్షువు—(చటాలున తన చేతులోని భిక్షాపాత్రోను కిటికీలోనుంచి బయటికి విసిరివేసి) సన్యాసాశ్రమానికీ సన్యాసమిస్తున్నాను ! వెళ్తున్నాను.

అనందభిక్షువు—ఎక్కడికి ?

జీవనభిక్షువు—మధురమయిన లోకంలోనికి
మాయింటికె

అనందభిక్షువు—(ఆశ్చర్యంగా) ఎందుకూ ? ఏమిటిటువంటిబుద్ధి పుట్టింది ?

జీవనభిక్షువు—ఎందుకా బాగాతాగడానికి, మాలినివంటి యువతులతో వినోదించి బదికిన నాలుగునాళ్ళూ హాయిగా—

అనందభిక్షువు—(విచారమతో) తథాగత ! ఇతన్ని మారుడికెందుకు వప్పగించావు ?

జీవనభిక్షువు—(సవ్యవృత్తో) గురూ ! మారుడు చాలా మంచివాడు. అతనికి నన్ను వప్పగించింది తథాగతుడు కాదు. మీరు !

ఆనందభిక్షువు—(ఆశ్చర్యముతో) నేనా ?

జీవనభిక్షువు—అవును మీరే! (ఆతని కాళ్ళపై మోకరిల్లి) నాకు ధమ్మపథం, నిబ్బాణానికిదోవా, బుద్ధుడుకాదూ మీరే చూపించారు మృత్యువు పొగమంచుమాదిరి ఎపుడూ మనలిని ఆవరించుకునే వున్నదనేసంగతి యింతసమ్మకంగా నాకు యిదివరకు తెలీదు. మీ వుపన్యాసంవల్ల తెలుసుకున్నాను. మృత్యు వేనిమిషాన్నయినా సన్ను వింగేయవచ్చును గనుక ఆనందముగా, హాయిగా ప్రకృతి యిచ్చిన యింద్రియాలను తృప్తిపరుస్తాను. మృత్యువువచ్చినపుడు నాఅంతట నేనే దాని గులాబీ నోరును తెరిచి విడి విడిని కమలంలో ప్రవేశించే తుమ్మెదలాగా అందులో ప్రవేశిస్తాను. (ఆనందుని పాదములను కనులకు అడ్డుకొంటూ, నేలను పడివున్న జడనుచూచి తీసి, తన కన్నీళ్ళతో తడిపి, లేచి, నిలుచుని, జడను హృదయానికి హస్తకొని) యమునానదివలె ఎంతబావుందీ జడ! హంసలవలె తెల్లని చిన్నిపువ్వు లెలాకదులుతున్నాయి ఇందులో (శూరుపుద్వారమునుంచి వీధులోనికి వెళ్ళిపోయినాడు)

మాలిని (లోనుంచి శాంత స్వరమున) బుద్ధంశరణం గచ్ఛామి. (1935 రచన).





రాత్రి రెండవజాము.

వనాంతరమున నొక గుహలో. గుహలోతుగానూ దిగుడుగానూ ఉన్నది. ఎదురుగా నొకనల్లని తెర ఉన్నది. తెగవెనక, లోనికక్ష్యలో వెలుగుతున్న ఆముదపుజ్యోతుల మసక వెల్తురు బయటికికూడా ప్రసరిస్తున్నది.

గుహముఖమున వనపతి నిలుచున్నాడు. అతడు యిరువదినాల్గుదాటిన యువకుడు. శ్యామగాత్రుడు. అతనివాక్కుగంభీరము. దృక్కునిశితము. అతనిచేతిలో నొకచక్కని అడవి పూవులగుత్తి ఉన్నది.

వనపతి—(గుహాంతరాంధకారములోనికి చూస్తూ నెమ్మదిగా) శ్రీ!

(నిశ్శబ్దము)

వనపతి—(రెండడుగులు ముందుకు నడిచి కాస్త గట్టిగ) శ్రీ!

(మరల నిశ్శబ్దము)

వనపతి—శ్రీ! శ్రీ! ఎంత పిలచినా పలకవేమి?

(గుహాంతరమునుండి శ్రీకంఠము) “ఎవరది?”

వనపతి—ఎవరా ? (నవ్వి) తపస్విసి ! ఎవరు పిలుస్తున్నారో తెలుసుకోలేకంత ఆమాయకురాలనా నువ్వు ?

శ్రీకంఠము—(కఠినముగా) మీరెవరో నాకు తెలియదు. మీమాటలలో సారభ్యంలేదు. భాభాకోసమని వచ్చారా ? ఆయన యింట్లోలేరు.

వనపతి—మాయ ! మాయ ! నే నెవరో నీకు తెలియదుకదూ ? వనపతిని నీవెరుగనే యెరగవు కదూ ?

శ్రీకంఠము—నీవా వనపతి ?

వనపతి—అవును తపస్వి సేనే! ఇలాకిసార రారాదా?

శ్రీకంఠము—ఎందుకు ?

వనపతి—క్షణం హాయిగా మాట్లాడుకోవచ్చును.

శ్రీకంఠము—నీమికా పండుకోలేదా ?

వనపతి—నిద్రా ? వనపతికి నిద్రయెందుకు వస్తుంది ? బయట తరుశిరస్సులలో పక్షులుకిచకిచమంటున్నాయి. వెన్నెల జలసాతం స్థలలోపడి నీటికి రజతత్వం కలిగిస్తూంది. రాతిబండల మీద కూర్చుని మీనాయనగారి శిష్యులు భైరవ గ్రంథాలు వర్ణించుకొంటున్నారు.

శ్రీకంఠము—నిజమేకాని ఇప్పుడు రాత్రి రెండవజాము.

వనపతి—మరి మురిపించకు ! ఒక్కసారి యిటురా ! నాకు దూరంగా నిలుచో! ఏవో నాలుగు మాటలాడుకుని ఎవరి కక్ష్యంలోనికి వాళ్లం వెళ్లిపోదాము.

శ్రీకంఠము—నేచురాను. నువ్వు వెళ్లిపోయిపండుకో!

వనపతి—శ్రీ!

శ్రీకంఠము—నేచు రావడానికి వీలులేదు.

వనపతి—ఎందుచేత?

శ్రీకంఠము—ఇక్కడ నేనేమిటి చేస్తున్నానో తెలుసునా?

వనపతి—పూలమాలికలు గుచ్చుతున్నావా?

శ్రీకంఠము—లేదు (వహానము)

వనపతి—మరేమిటి చేస్తున్నావు?

శ్రీకంఠము—ఏమీలేదు. నిపుసోయి పండుకో. చాలా రాత్రయింది.

వనపతి—నీవేం మహాకార్యం చేస్తున్నావో విని నేనానందించకూడదు కాబోలునే!

శ్రీకంఠము—ఛారికను పడునుపెడుతున్నాను.

వనపతి—(చకితుడై) కత్తిని బండరాతిమీద నూరుతున్నావా? అవును అదుగో ఛారిక గుహాంతరాంధకారంలో మేఘంలో మెరుపువలె తళుక్ తళుకని మెరుస్తూంది.

(నిశ్శబ్దము)

వనపతి—శ్రీ!

(శ్రీ) బరువుగా నిట్టూర్చినట్టు వినపడినది)

వనపతి—(జాలిగా) శ్రీ ! పిలుస్తున్నాను. ఒక్కసారి రావూ ?

(గుహాంతరములోనుండి శ్రీవచ్చి వనపతికి కొంచెము దూరములో నిలచినది. ఆమె యిరువదిదాటిన యువతి. సంపెంగపువ్వువంటి శరీరచ్ఛాయ. విశాల నయనములు. నూతన శ్రీ గల ఎర్రని చిరుపెదవులు. జుట్టు విరియబోసికొనినది. ధాతవన నమును ధరించి ఉన్నది. ఫాలమున రక్తచందన రేఖగలదు.)

శ్రీకంఠము—మహామాంత్రికుని మంత్రోచ్ఛారణతో అప్రయత్నంగా వచ్చే పిశాచివలె నేను నీపిలుపుతో వచ్చాను కాదా ?

వనపతి—కాదు. కాదు. సుఖనిద్రలోని స్వప్నవనాల్లో నికి నందనంచుంచి దిగినచ్చే అపసరః కన్యలాగున వచ్చావు.

శ్రీకంఠము—స్వర్గముంటే నీకు నమ్మకముందా? అప్పు చసలున్నారంటే నమ్ముతానా? దేవుడేలేడని భైరవదేవి శక్తి స్వరూపిణి కాదని నువ్వు చెప్పలేదా ?

వనపతి—నేను దేవుడున్నాడని నమ్మును. భైరవి శక్తి అంటే నాకు నవ్వువస్తుంది.

శ్రీకంఠము—(కోపంతో) భైరవిని తూలనాడకు. నేను నహింపలేను.

వనపతి—తప్పవనీ ! భైరవిని ధ్యానించడ మెందుకో
కాలమంతా ఆరాతివిగ్రహానికి అలంకరించడంలో వ్యర్థంచెయ్య
డమెందుకు ?

శ్రీకంఠము—వనపతి ! నాకు జ్వరం వస్తూంది నీమా
టలు వింటూంటే.

వనపతి—రాత్రీ పగలూ ఆవిగ్రహం ఎదట కూర్చుం
టావు. పూలమాలికలు గుచ్చుతావు. నిశీధాలు మేలుకుంటా
వు. వెర్రి వెర్రి గీతాలు పాడతావు. కాని ఒకపాత్ర ఆసవం
త్రాగావా ? ఒకసారి....

శ్రీకంఠము—ఊరుకో ! ఊరుకో ! నా స్తికుడా !

వనపతి—నేను నా స్తికుణ్ణేగాని నాకు జీవితమంటే
యేమిటో తెలుసును. మీనాయనగానికి నేటికి యెన్నభై సంవ
త్సరాలు వెళ్ళినాయని చెప్పినావు. కాని ఆయనకు జీవితమంధ
కారం. అంతకంటే మరేమీ కాదు.

శ్రీకంఠము—ఆ అంధకారంలో భైరవీదేవి ద్యజ్యోతి.

వనపతి—(విగ్రగ నవ్వుతున్నాడు)

శ్రీకంఠము—నేనిక నిలుచోలేను. వెళ్లుతాను. (వెళ్లి
పోబోయినది)

వనపతి—క్షణమాగు వెళ్ళిపోదువుగాని.

శ్రీకంఠము—ఎందుకు ? కథలు చెప్పుకొంటూకూర్చు నేందు కిది సమయంకాదు. నాయనగారు వచ్చేవేళకూడా అయింది. నన్ను వెళ్లనీ !

వనపతి—ఈరాత్రి నీతో ఒక్కమాట చెప్పవలెనని వుంది అందుకనే పిల్చాను.

శ్రీకంఠము—ఏమి చెప్పినా వింటాను గానిభైరవ దేవిని మాత్రం తూలనాడకు. అది విని నేను సహించలేను. నువ్వు దేవిననే ప్రతివాక్కూ పిసుగువలె నాగుండెలో పడుతుంది. వనపతి ! ఏమైనా మార్గాడుగాని దేవిని దూషించకు.

వనపతి—మీదేవతను దూషించేమకు నిన్ను పిలవ లేదు. తప్పిస్తే !... .. ఒక్కప్రశ్నకు జవాబుచెప్పు.

శ్రీకంఠము—ఏమిటి ?

వనపతి—నాలుకు రోజులనుంచి నువ్వు నన్నెందుకు తప్పకొని తిరుగుతున్నావు ?

శ్రీకంఠము—(నిశ్శబ్దము)

వనపతి—మొన్నసాయింత్రం నిన్నుపిల్చాను. విన్నించు కొని కూడా పూజాకక్ష్యంలోనికి వెళ్ళిపోయానావు. నిన్నటి ఉదయంపిల్చాను, వెనుదిరిగి నన్నుచూచికూడా నాతోమాట్లాడలేదు.

శ్రీకంఠము—నువ్వు మానాయనగారి చేతులోనున్న బంధితుడవుకావా ? బంధితునితో మాటలేమిటి ?

వనపతి—అవును నేను బంధితుడనే. మీనాయన నన్ను మోసగించినాడు. నాచేత ఆనాడు త్రాగించినాడు. ఆసవం పేరు వింటేనే మాకు చైతన్యంపోతుంది. మరి ఆసవపానంతో నిశ్చేతనుడనై పోయినాను. నన్ను బంధించినాడు. నన్నిక్కడకు తెచ్చి ఆకక్ష్యంలోవుంచాడు. ఇప్పుడు నే నే దేశంలోవున్నానో నాకు తెలియదు.

శ్రీకంఠము—నాయనగారి నవవసరంగా నిందించకు. వనపతి—నిందించను. నా కేదేశమైతేనేమి. నాకు కావలసింది ఆసవం, యశావనానుభవం.

శ్రీకంఠం—(చప్పున అటుతిరిగి) వెళ్లుతాను.

వనపతి—(ఆమె చేతిని పట్టుకొని) మాటవిను!

శ్రీకంఠం—వనపతి! చెయ్యివదులు.

వనపతి—శ్రీ!

శ్రీకంఠం—మీండు చెయ్యివదులు. నాశరీరం కంపిస్తూంది.

వనపతి—అదే విద్యుచ్ఛక్తి.

శ్రీకంఠం—భైరవి కర్పించిన యీశరీరాన్ని నీస్పర్శవల్ల కళంకితంచెయ్యకు. చెయ్యి విడిచిపెట్టు.

వనపతి—నీపెదవు లనురుతున్నాయి. కన్ను లుజ్వలం గా ప్రకాశిస్తున్నాయి. నీచేయి ఒక్కసారిగా వేడిగా అయిపోయింది. ఇదే విద్యుచ్ఛక్తి. ఈశక్తి నీలోవుంది. నాలోవుంది.

విశ్వంలోని సర్వజీవులలోనూవుంది. ఉన్నశక్తిని చూడలేక రాతికి శక్తి నారోపించి నీశక్తిని చంపుతున్నావు.

శ్రీకంఠం—చెయ్యి విడుపు. చెయ్యి విడుపు. నాయన గారు వచ్చేవేళయింది. ధూర్తుడా ! దూరంగావెళ్లు !

వనపతి—ఎప్పుడో వొకప్పుడు నేను నీకు దూరంగా వెళ్లిపోతాను కాని యీరోజుమాత్రం కాదు.

శ్రీకంఠం—(కన్నులు మూసుకొని) మా ! మా ! ధైరవీ !

వనపతి—శ్రీ ! నీశరీరం ధైరవిదికావడానికి వీలులేదు. ఇటువిను.

శ్రీకంఠము—నన్ను విడుపు చార్వాకుడా !

వనపతి—నేను చార్వాకమతస్థుడనే ఈలోకమానంద మయమనే విషయం నాకు చార్వాకగురువే వుపదేశించాడు. శ్రీ ! నువ్వొకసుందరపుష్పావి. నిన్ను ఆ రాతివిగ్రహం మ్రోల వాడిపోసీయలేను. నేను నీ పరిమళమాఘ్రాణిస్తాను.

శ్రీకంఠము—వనపతీ ! వనపతీ ! (శరీరమంతా కంపించు తున్నది.)

వనపతి—శ్రీ ! ఒక్కముద్దు ! ఒక్క. కౌగిలి !

శ్రీకంఠము—(చటుకున చేయి విడిపించుకొని ఉగ్రత్తు రాలివలె గుహాంతరంలోనికి జుట్టు గాలిలో ఎగురుతున్నట్లు పరి

గెత్తుకపోయి అంధకారంలో మరికానరాదు. ఆమె మాటలు మాత్రంవినబడుతున్నవి.)

వనపతి—తప్పిస్తే ! తప్పిస్తే !

శ్రీకంఠము—ధూర్తుడా ! మరినన్ను పిలువకు !

వనపతి—రావుకదూ ?

(గుహబయట బండ్లరాళ్ల మీద పానుకలధ్వని వినబడుతున్నది)

శ్రీకంఠము—విను ! విను ! పానుకలధ్వని ! నాయన గారు వస్తున్నారు.

వనపతి—నువ్వింతకతినురాలనా ? కోమలమై నీశరీరం చూచి నీహృదయంకూడా మృదువనేభావించానునుమా ?

శ్రీకంఠము—మాటాడకు ! మాటాడకు ! నాయన గారు వస్తున్నారు.

వనపతి—ఛురికను బండ్లరాతిమీద సతిత్వరితంగాపదను పెడుతున్నా వెందుకు ?

శ్రీకంఠము—అవుచు అవుచు నాయనగారు వస్తున్నారు కదామరి.

వనపతి—(విచిత్రమయినహాసము)ఛురిక ... ఛురిక ...

శ్రీకంఠము—ఎందుకు నవ్వుతున్నావు వనపతీ?

వనపతి—మానవులమూర్ఖత్వాన్నిచూస్తే నవ్వువస్తూంది.

శ్రీకంఠము—ఏమిటి టిడి ?

వనపతి—భైరవీపూజ ... శిలాపూజ ... చిన్నపిల్లల
ఆటవలె—

శ్రీకంఠము—చాలించు! చాలించు! నాస్తికుడా!
(గుహద్వారంనుండి కాపాలికుడు యోనికివస్తున్నాడు. అతడు ఎనుబది వత్సరములు గాటినివృద్ధుడు. ఆజానుబాహువుగానివయో భారముచేత నడుమువంగిపోయినది. శరీరము ముడుతలుపడినది. కనులు విశాలములేగాని కాంతిరహితములు. నుదుట రక్తచందనమున్నది చేత నొకసజ్జలో ఎర్రగన్నేరుపూలాన్నవి. పెదవులలో నేదోమంత్రమును గొణుగుకొంటున్నాడు.)

కాపాలికుడు—అబ్బాయి! నీవేరు మళ్ల మరచిపోయినాను.

వనపతి—నేటికి నావేరు తమనొకవేయిసార్లు మరచిపోయినారు. నేనొకవేయిసార్లు చెప్పినాను.

కాపాలికుడు—వయస్సు ముదిరిపోయింది. దానితోనే జ్ఞాపకశక్తికూడా నశిస్తూంది.

వనపతి—లేదు. లేదు. మీరెన్నడూ భైరవిమంత్రాలనుగాని మరచిపోయినట్లు కనబడదు.

కాపాలికుడు—భైరవిని మరచిపోవడమా? భైరవీమంత్రాలు మరచిపోవడమా? నాశరీరంలోనుండి ప్రాణవాయువు లెగిరిపోయినా యీపెదవులు భైరవీనామం జపిస్తాయి. ఈమెదడులో భైరవీనామం నిలచివుంటుంది.

వనపతి—నాపేరు వనపతి.

కాపాలికుడు—రాత్రి రెండవజాము దాటవచ్చింది. నువ్వు యింకా పండుకోలేదేమి ?

వనపతి—నిద్రరాలేదు.

కాపాలికుడు—(ఆలోచించి)నిద్రించకపోవడంమంచిదే.

ఈరాత్రి...నిద్రరాకపోవడం మంచిదే.

(కాపాలికుడు ఎదురుగా ఉన్న నల్లనితెరను కొంచెము తొలగించుకొని లోనికక్ష్యలోనికి వెళ్ళిపోయినాడు. తెరతిరిగి మూసుకొన్నది.)

వనపతి—(చేతులోని సుమగుచ్ఛమును వాసనచూస్తూ ఆలోచిస్తున్నాడు.)

శ్రీకంఠము—(కుడిహస్తమున తఱుక తఱుకని మెరుస్తున్న ఛురికను పట్టుకొనివచ్చినది.) వనపతీ ! బాబా ఎటు వెళ్ళినారు ?

వనపతి—(నవ్వి) కత్తిని బాగా నూరినావా ?

శ్రీకంఠము—(నిశ్చబ్దము)

వనపతి—శ్రీ ! ఇటురా ?

శ్రీకంఠము—ఎందుకు ?

వనపతి—నీజడపాయలు విషాన్నిగ్రక్కేకాలసర్పములవలె కదులుతున్నాయి. ఆజుట్టలో యీపూవులగుత్తిని తురుముతాను.

శ్రీకంఠము—నాజుట్టును స్పృశిస్తావా? సంతతమూ
భైరవీమాతపాదస్పర్శచేత పూతమైన నాజుట్టును స్పృశిస్తావా?

వనపతి—(సుమగుచ్ఛమును దూరంగా విసరివేసినాడు)
సరే. ఇకనువ్వు వెళ్ళిపో! మరి నాకంటబడకు. నిన్ను నేను మరచి
పోతాను.

శ్రీకంఠము—వెళ్ళుతానుగాని మల్లా నీకంటబడకతప్ప
దేమో!

వనపతి—సరే. సరే. ముందు నాచూపునుండి తప్పు
కొనివెళ్ళు. నీవు తపస్వినివికాదు మోహినివి. అయస్కాంతము
వలె నన్నతిదగ్గర కాకర్షించుకొంటావు. తీరా దగ్గరకురాగా
దూరంగా విసరివేస్తావు నన్ను పో పో.

శ్రీకంఠము—బాబా ఎటువెళ్ళినారు ?

వనపతి—పూజాకక్ష్యంలోనికి.

శ్రీకంఠము—(అటువేపు వెళ్ళుతున్నది.)

వనపతి—(చటాలున ఆమెచేయి పట్టుకొని ఆపి) శ్రీ !

శ్రీ—అలాగు చూస్తావేమి ? నీచూపు ధగధగ మెరు
స్తూంది.

వనపతి—శ్రీ ! నిన్ను విడిచిపెట్టను. ఈక్షణాన్ని జార
చిడువను.

శ్రీ—(కంపిస్తున్నది)

వనపతి—నేను నీచేయి పట్టుకొన్నాను. గాని చేయి విడువమని నన్ను నీవు ముసపటివలె ఆజ్ఞాపించలే దెందుచేత?

శ్రీ—నన్నేమీ అడగవద్దు నాలో ప్రతిఘటించే శక్తి అంతా కరిగి నీరయిపోతూంది. నేను నీచేతిలో మంచునైపోతున్నాను.

వనపతి—నేను బంధితుడనుగా యిక్కడకువచ్చి మత్తు నుంచి కనులు తెరిచేసరికి మొదట నువ్వు కనిపించావు. నువ్వు నన్నెలాగ నాకర్పించావో నీకే తెలుసును. మాటాడు శ్రీ!

శ్రీ—నన్నేమీ ప్రశ్నించకు. నేను నీమ్రోల నొక రాతివిగ్రహాన్నయిపోతున్నాను. నీమాటలు నీస్వర్భనాలోని జీవాన్ని హరించి నన్నొకరాతివిగ్రహాన్ని చేసివేస్తున్నాయి.

వనపతి—నీవెదవులూ కంఠమూ ఆవర్తములవంటివి.

శ్రీకంఠము—నేను మహోన్నతస్థానంనుంచి పాతాళం లోనికి పడిపోతున్నాను.

వనపతి—తపస్విని! ఒక్కమఃద్దు! ఒక్కకొగిలి అంతే ప్రసాదించవా?

శ్రీకంఠము—పడిపోతున్నాను. ప్రతిఘటించే శక్తి నాకు లేదు. దుర్బలను ఛైరపి! మా! మా!

వనపతి—ఆచిరువెదవులమీద నొక్కముద్దు గాఢమయిన ఒక్కకొగిలి.

శ్రీకంఠము—వనపతీ ! వనపతీ ! ఆమాట అనకు.
నేను పరవశురాలనై పోతున్నాను.

వనపతీ—నే నింకేమీ కోరను. ఒక్కముగ్గులో నీయకావ
నామృతాన్నంతా నీవెదవులద్వారా పీల్చి మత్తెక్కి మర
ణిస్తాను.

శ్రీకంఠము—(జలదలించి) మరణిస్తావా ? మరణిస్తా
వా ? నాశరీరంలో అమృతంలేకు రక్తంలేదు. నేను పుట్టిన
రెండురోజులకే మూలమ్మ చనిపోయినదట. నాటినుంచి నాయ
నగాచే నన్ను వెంచుతున్నారు. చిన్నతనంలో నాకాయన పాలు
పోయలేదు. నాశరీరంలోవున్నదంతా విషం. నేను విషకన్యను.
నన్ను తాకకు వనపతీ ! చనిపోగలవు.

వనపతీ—చావుఅంటే నాకు భయంలేదు. నే నీక్షణాన్ని
కూడా చనిపోవడానికి సిద్ధంగానేవున్నాను. కాని నిన్ను ముద్దు
పెట్టుకుంటూ ఆస్థితిలో లోకాన్నిమరిచి సన్నుమరిచి మర
ణిస్తాను.

శ్రీకంఠము—కాలసర్పాన్ని ముద్దు పెట్టుకుంటావా ?
వనపతీ ! నాలో ఎంతవెదకినా హృదయం కనబడకునుమా !
పిశాచిని ముద్దుపెట్టుకుంటావా ?

వనపతీ—శ్రీ ! వింతగామాటాడుతున్నావు .

శ్రీకంఠము—వనపతీ ! ఈఛురికచూడు ! దీనితోనే నేనే
స్వయంగా యీచేతులతోనే పదిమందికంతాలు ఖండించాను.

నారితలలతో భైరవీమాతను పూజించారు. ఇప్పుడు చెప్పండి.
ఈపిశాచిని నువ్వు కాంక్షిస్తావా?

వనపతి—ఒక్కముద్దు! ఒక్కకౌగిలి!

శ్రీకంఠము—ఈభూరికను చూచిపూజ కోరుతున్నావా?
ఈభూరికను ముగ్ధుడైట్టుకొని కౌగిలించుకోగలవా? ఇది పది
మందిజీవాలను ద్రావింది. నేనూ పదిమందిజీవాలను ద్రావి
నాను.

వనపతి—(ఆమెను దగ్గరకు తీసుకొనబోతున్నాడు.)

శ్రీకంఠము—వద్దు! వద్దు! ఈశరీరం భైరవికి అర్పిం
చాను. జీవితాంతంవరకు దీనిపైని మాతదే అధికారం దీన్ని
నువ్వుకోరకు. దూరంగావెళ్ళు.

వనపతి—(నవ్వి) నిజం చెప్ప శ్రీ! నీఅంతరాత్మలో నీ
శరీరాన్ని నాకప్పించవలసినేకోరికలేదా?

శ్రీ—(కనులు మూసుకొని) నన్నడగకు! నన్నడగకు!
నేను మానసికాగ్నిజ్వాలల్లో కాలిపోతున్నాను.

వనపతి.—భైరవికి నిన్ను దక్కనివ్వను. ఆరాతినిగ్ర
హానికి నీవైని నాకులేదు.

శ్రీకంఠం—చిన్నతనంనుంచి భైరవసేవ చేస్తున్నాను.
అంతావ్యర్థమేనా?

వనపతి—ఒక్కముద్దు! ఒక్కకౌగిలి!

శ్రీకంఠం—ఒకముద్దుతో యీ యీరవై సంహారాలై నేను చేసిన అర్చన నిష్ఫలమై పోవలసిందేనా? భైరవి కాగ్రహం రాదా? బాబా శపించడా? భైరవి ఆగ్రహానికి నేను తాళుకో గలనా? కాని... కాని... కాని... యీ...

వనపతి—నీశరీరం సలసల క్రాగిపోతుంది. నీశరీరం లోని రక్తం వ్రుడికిపోతుంది.

శ్రీకంఠం—ఉహుఁ. వద్దు. వనపతి! నే నెప్పుడూ భైరవి సేవికనే. ఒక్కముద్దు...వద్దు! వద్దు!...

వనపతి—ప్రసాదించవా?

శ్రీకంఠం—సన్నేమీ యాచించకు! ఒక్కముద్దుతో నాలోని యశావనామృతాన్నంతా పీల్చి మత్తులో మరణిస్తా నన్నావుకదా? ...యశావనామృతం... ఒక్కముద్దు... కాదు కాదు నాలోని పవిత్రత నంతటిసే పీల్చివేస్తావు. దూరంగాపో.

(చేయి విడిపించుకొని తటిల్లతవలె ఘోగున నల్లని తెర ను జిమ్మకొని పూజాకక్ష్యములోనికి వెళ్ళిపోయినది. తెగ ఒక సారి యిటుఅటుడోగి మరల ఎప్పటివిధముగా ఉన్నది. వనపతి గాఢాలోచనలోమునిగి పచారు చేస్తున్నాడు. నిశ్శబ్దము తరు వాత పూజాగృహములో సవ్వడి. నల్లని తెర రెండుగా విడి పోయినది.

ఎదురుగా భైరవీవిగ్రహము. అది భీకరాకారము. భైర వికి వడ్చావలసినవి. హస్తముల నాయుధములు. భైరవదేవి

నగ్న. నయనములు క్రోధవిస్ఫారితములు. కంఠసీమను కపాల
మాల. పాదములు దుధిరాభిషిక్తములగుటచే రక్తవర్షములు.

విగ్రహమున కెదురుగా పీఠముపై వృద్ధకాపాలికుడు,
వ్యాసవీకముపైనున్న తాంత్రిక గ్రంథపఠనముచేస్తున్నాడు.
ప్రక్కను పూజాద్రవ్యములు సరకపాలములు.

కొంత దూరములో శిరసువాంచి మోకరించి భైరవికి
(శ్రీ) ప్రణమిల్లుతున్నది. (శ్రీ) తల ఎత్తిలేచి నిలచినది. ఆమెముఖ
మంతా కన్నీటితో తడిసిపోయినది. కపోలములు ఎర్రగా అయి
పోయినవి.)

కాపాలికుడు—అబ్బాయి !

వనపతి—(వచ్చి) నావేరుమరచి పోయినారు కాబోలును.
నేను వనపతిని.

కాపాలికుడు—వనపతీ !

వనపతి—ఏమి సెలవు?

కాపాలికుడు—భైరవదేవి ఎవరో ఎరుగుదువుకదా !
ఆమె జగజ్జనని, మహాశక్తిస్వరూపిణి, అసురదళని.

వనపతి—సరే. సరే.

కాపాలికుడు—దేవికి మనమందరము బిడ్డలముకదా !
అవసరముపడినపు డామెకు మనం మనప్రాణములను సైత
మర్పింపవలెను.

వనపతి—(నవ్వుతున్నాడు) శ్రీ!

శ్రీకంఠము—(ఇటు చూచినది)

వనపతి—కడసారి కోరుతున్నాను. ప్రసాదించవుకదూ?

కాపాలికుడు—శ్రీని ఏమిటి కోరుతున్నావు?

వనపతి—ఒక్కముద్దు—

కాపాలికుడు—(వెంటనే చెవులుమూసుకొని) పాపీ!

నాస్తికుడా! చార్వాకుడా! (కృష్ణుడై) క్షణకాలంలో మృత్యువు నిను కబళిస్తుందని తెలుసుకో. నిన్ను భైరవికి బలివేయడానికనే యిక్కడకు తీసుకువచ్చాను. ఈరాత్రి మరొకక్షణంలో—

వనపతి—నన్నానాడు మాయచేత యీ అరణ్యంలో నికి నీవు తెచ్చిననాడే నే నావిషయం గ్రహించాను. నువ్వు కాపాలికుడవు, మానవహత్య సీమతజీవం. ఇదివరకు అనేకులను బలివేశావు. ఈరాత్రి నన్ను బలివేస్తావు. మరణమంటే నేను భయపడను.

కాపాలికుడు—ఈరాత్రి నిన్ను దేవికి బలివేస్తానని నీతో ఎవరుచెప్పినారు? శ్రీచెప్పిందా? శ్రీ అపవిత్రురాలయిందా? దేవీసేవ కనర్హురాలయిందా?

వనపతి—లేదు. లేదు. ప్రభాతవేళ నేను హాయిగా బయట జలపాతం దగ్గరకూర్చుండి పాడుకుంటున్నాను. అప్పుడు నీశిష్యు డొకడువచ్చి నాతో “వెరివాడా! ఈరాత్రి నీవు దేవికి

బలిఅయిపోతావుకదా ! ఇప్పుడింత నిశ్చింతగా ఎలాపాడుకుంటున్నావ"ని ప్రశ్నించాడు. జీవితమెలాగూ ముగిసిపోతూంది. దొరకినంత ఆనందమూ అనుభవించివేదామని వ్రదయమల్లా పాడినాను. మధ్యాహ్న మడవిలో శాశికేళాసవం దొరకగా దానిని త్రాగివేసినాను. ఈరాత్రి శ్రీని ఒక్కముగ్గు ఒక్కకొగిలి యాచించాను; గాని ఆమె తిరస్కరించింది.

కాపాలికుడు—అమ్మా ! శ్రీ !

శ్రీకంఠము—(అడకువగా) బాబా !

కాపాలికుడు—బయటను శిష్యులున్నారకదా ?

శ్రీకంఠము—గుహచుట్టూకూడా కావలికాస్తువున్నారు.

కాపాలికుడు—నాస్తికుడా ! ఇకనువ్వు సిద్ధంగావుండు.

జేవిని ప్రార్థించుకో, నీకు సద్గతి కలుగుతుంది. నీకంతాన్ని నరకేవేళ అల్లరిచేయబోకు:

వనపతి—శ్రీ !

శ్రీకంఠము—(భైరవివంక తిరిగినది)

కాపాలికుడు—అమ్మాయి !

శ్రీ—బాబా !

కాపాలికుడు—ఛురికకు పూజచేసినావుకాదూ ?

శ్రీకంఠము——ఉం.

కాపాలికుడు—వేళఅయింది, ఛురిక తీసుకోవచ్చి !

శ్రీకంఠము—(చేయిముందుకు జాపినది చేయివేళ్లూ గడగడ కంపించిపోతున్నవి.)

కావాలికుడు—శ్రీ ! నీచేయి కంపిస్తూందేమి ?

శ్రీకంఠము—(రుద్ధకంఠమున) లేదు... బాబా ! (ఘరికను తీసినది)

వనపతి—శ్రీ !

శ్రీకంఠము—(ఘరికను పట్టుకొని గలచినది. నలుబెసల పెరిపెరిగా చూస్తున్నది. ఆమెముఖము వివర్ణమును సూచించినది.)

కావాలికుడు— (గ్రంథావలోకనంచేస్తూ) ధ్యానం చెయ్యి శ్రీ. అబ్బాయీ ! భైరవీమాతముందు మోకరిల్లి శిరస్సువంచు నాయనా !

వనపతి—(విగ్రహముముందు మోకరిల్లి కావాలికునితో) నేను మీభైరవిని ధ్యానించలేను. ఆఘరికను నాచేతికేయియ్యరాదా ?

— కావాలికుడు—ఎందుకు ?

వనపతి—శ్రీ నిలువున కంపించిపోతూంది. స్త్రీ సహజమైన పిరికితనం ఆమెను బెదురుపరుస్తుంది. ఆమెకిందపెదవి చూడండి ఎలా అదురుతూందో! ఆకిందిపెదవి ఆచిన్ని పెదవి... ఎరుపయిన ఆకిందిపెదవిమీద ఒక్కముద్దు. శ్రీ ! దయలేదా ?

శ్రీకంఠము—(వక్షము తరంగమువలె ఎగిరిపడుతున్నది. ఒక్కసారి ఆమె గొంతులోనుంచి ఏదోధ్వని బయటపడి అణిగి పోయినది. ఆమెనయనముల నిండుగానీరు)

వనపతి—సరే ఆఛురికను యిలాగ యియ్యి !

కావాలికుడు—ఎందుకు ?

వనపతి—నాశిరస్సును నేనే ఖండించుకుంటాను. ఆప నిని శ్రీ చెయ్యగలదా ? చెయ్యలేదు చెయ్యలేదు.

శ్రీకంఠము—అలాగనకు వనపతీ ! నేను పిశాచిని, ఇదివరలో పదిమంది కంఠాలను తెగనరికి ఆతలలతో భైరవీసేవ చేశాను. నాలో స్త్రీత్వం నశించిందో... .. స్త్రీత్వమేకాదు మానవత్వమే. బాబా !

కావాలికుడు—ఏమి తల్లీ ?

శ్రీకంఠము—(విచిత్రంగా చూస్తూ) నేను పసిపిల్లను గా వుండేటప్పుడు నాలంతస్సులోనికి చెయ్యిజోనిపి హృదయాన్ని వెకలించి తీసి ఏసముద్రంలోనో పారవేసినావా బాబా ?

కావాలికుడు—ఓహి! ఎన్నడూ చలించియెరుగని నువ్వీ నాడిలాగయిపోతున్నా వేమి ? భైరవిని తలచుకో ! ఆనందంగా భక్తితో ఒక్కనరుకుతో వనపతికంఠం తెగవెయ్యి !

ఓహి—వనపతికంఠం... వనపతిశిరస్సు... (ఛురికనుచూచి) బాబా ! బాబా !

కాపాలికుడు—అమ్మా !

శ్రీ—నేను పడిపోతానో ఏమో ! నాశరీరం వాణుకు తూంది.

కాపాలికుడు—కాస్త మధుపానంచేస్తావాబిడ్డా ?

శ్రీ—వద్దు... బాబా ! నేనీపని చెయ్యలేను. నేను వనపతి శిరస్సును ఖండించలేను.

కాపాలికుడు—భైరవిని తలచుకో ! అదైర్యపడకు. ఇదివరలో పదిమందిని ఎలాబలివేశావు? ఆవిధంగానే చెయ్యి!

వనపతి—శ్రీ ఆపనిచెయ్యలేదు. ఆఘరికను నాచేతి కియ్యండి. నాకంఠాన్ని నేనే నరుకుకో గలను.

కాపాలికుడు—అలాగపనికిరాదు పవిత్రజీవని అయిన కన్యకమాత్రసే భైరవీదేవికీ మహాసేవ చెయ్యడాని కర్ణురాలు శ్రీ ! వేళ దాటిపోతూంది భైరవి కోపానికి గురికాకు !

శ్రీ—సరే సరే. చేస్తాను. భైరవీదేవికోసం....
భైరవీమాతకోసం

వనపతి—(శిరస్సుపై కెత్తి) శ్రీ ! ఒక్కముద్దు !

శ్రీకంఠము—(ఘరికతో చటాలున వనపతి కంఠముపై నొకవేలు వేసినది. శిరస్సుతెగి దొర్లిదొర్లి విగ్రహముచెంత నాగిపోయినది. మొండెము కూలినది.)

కాపాలికుడు—(మంత్రాలుచదువుతూ వనపతి శిరస్సునుదీసి చాచి ఉన్నభైరవీవిగ్రహ హస్తముననుంచినాడు)

శ్రీకంఠము—(భైరవీవిగ్రహకరమునందలి వనపతిశిరస్సును తదేకదృష్టితో చూస్తూ) బాబా ! బాబా !

కాపాలికుడు—మాటాడించకు.

శ్రీకంఠము—చూడు ! చూడు ! (గట్టిగా ఉన్నతురాలివలె కేకలు వేస్తున్నది.)

కాపాలికుడు—ఓ! (గద్దించుగా) ఏమి టీ ప్రవర్తన?

శ్రీకంఠము—(విస్పించుకొనక) నవ్వుతున్నాయి... ఆపెదవులు... ఆపెదవులేమంటున్నాయో వింటున్నావా?

కాపాలికుడు—పతితురాలవై పోతున్నావు!

శ్రీకంఠము—ఆపెదవులేమంటున్నాయో ఏను. ఒక్కముద్దు... ఒక్కముద్దు... అని జపించుతున్నాయి.

కాపాలికుడు—(కృద్ధుడై) పాపినీ!

శ్రీకంఠము—(చటాలున ముందుకురికి భైరవీవిగ్రహాస్తమునందలి వనపతి కంఠమును లాగికొని దానివైపు చూస్తూ) వనపతి నావాడు! భైరవీశిరస్సును దక్కనిస్తానా? ఆరాతిబామ్మ కీశిరస్సును దక్కనిస్తానా? వనపతీ! వనపతీ! ఒక్కముద్దా? కాదు... కాదు... వేయిముద్దులు! (వనపతిఖండితశిరస్సునందలి పెదవులను ఆవేశముతో ముద్దుపెట్టుకొంటున్నది.)

(1936 రచన)



తార

[ఉజ్జయిలో తార అనే వేష్య భవనమున విశాలము సుందరము అయినగది. పడమటివేపు రెండు పెద్దకిటికీలు తెరుచుకుని ఉన్నవి. గనుకబయటి వసంతా కాళములోని సాయంతార భగభగ మెరుస్తున్నది. దూరాన నీలిఅంచుల పర్వతపంక్తులు, నునుచీకటిలో కనుబడుతూ ఉన్నవి.

గదికి రెండుద్వారాలు. ఒకదాని కెదురుగా ఒకటి తెరలతో మూసుకుని ఉన్నవి. నకుమ మూడుసోఫాలు, రెండు టేబిలులు, ఐదు నిలువుటద్దములు, నేర్పుగా అమర్పబడ్డవి. ఒక మూలను దంతపుస్తాండు ఒకటి దానిమీదను విలువయిన ఎన్నో రకాల పట్టుచీరలున్నవి. సీలింగునుంచి మొగ్గలవంటి దీపాలుగల నీలిరంగు గాజుబుడ్లు గుత్తులు గుత్తులుగ వేలాడుతూ ఉన్నవి. సోఫాలో తార కూర్చుని ఉన్నది. దాసీలు ఆమెకు అలంకరిస్తున్నారు. మాలతి అనే ఆమె, తార జడలో పూలు తురుముతున్నది.]

మాలతి—(పూలు తురుముతూ) ఈపాటికి ప్రద్యాన వనంలో పచారు చేస్తూవుంటాడు. ఇంకా రాలేదేమీ అని తహతహ పడతాడు.

తార—(చిర్నస్వ)

మాలతి—మనక చీకటిలో నువ్వు ఏ పూలపొదమాటు నుంచో తాచుపాములా వెళ్ళి అతన్ని కరుస్తావు. తెలివితప్పి పడి పోతాడు.

తార—అదేమిటి మాలతీ అలా అంటావు ? నన్ను తాచుపాముతో సరిపోలుస్తావెందుకూ ? నేనంతకూర్కారమయిందాన్నా ?

మాలతి—కాదు తారా ! పాములా మెల్లగా దొంగ తనంగా పొదమాట్నుంచి వెడతావన్నాను. నిన్ను చూస్తే తెలివితప్పి పడిపో డామరి ? అందుకని.

తార—తెలివితప్పడమే ?

మాలతి—ఈ మృదువయిన సల్లనిజడను చూస్తేనే మత్తు కలుగుతుందిగదా, యిహా సీకన్నులు, పెదవులు, ఆవొంటి మెరుగు, వంపులు తిరిగిన పెదవులు, రుచావనపు ఎత్తులు, చూస్తే ఏమవుతుంది ? నీవు నవ్వే చిరునవ్వులు మెరుముల్లా ఎంతో మోహశక్తితో నన్నే చుట్టుకుంటాయే యింక యువ రాజుమాట ఏంచెప్పను ?

తార—(నిలుచుని నిలువుటద్దములో చూసుకొంటూ).
మాలతీ ! నిజంగా ఇవ్వాలి ఎంతో అందంగా వున్నానుకాదూ ?

మాలతి—నాకు మాటలు రావడంలేదు ఎంతో దిగులుగా వుంది.

తార—ఎందుకూ ?

మాలతి—ఈ నిమిషంలో నేను మగాడనైపోతే
 బావుణ్ణు. ఆ బ్రహ్మ ఒకగంటసేపు నన్ను మగాణ్ణిచేస్తే ఎంత
 హాయి...

తార!—(సవ్వతో) చేస్తే...ఇహ నీకవిగారు ఆయ
 నేంకావాలి? చీకటిపడేసరికి నీమీద రెండువందల విరహగీతా
 లతో మాలతీ మాలతీ అనుకుంటూ తయారవుతాడే!

మాలతి—ఒకగంట నాకు మగతనంవస్తే యింక నాకే
 కనీ అవుసరంలేదు. నేనే ఆజన్మాంతం విరహగీతాలు రాస్తాను
 నీమీద.

తార—నామీదా?

మాలతి—నీమీదకాకుంటే యింకెవరిమీద మరి?
 తారా నాకిప్పుడు మగతనంవస్తే నిన్ను వదుల్తానా?...నీవెద
 వులు నీయశావనం నాలో కలుపుకోనూ? ఈరాత్రొంతా యీసో
 ఫాలోనే నిన్ను చెయ్యను? ఆ వుద్యాసంలో యువరాజు తహ
 తహపడుతూ కూచోవలిసిందే కదా!

దాసీ—(వచ్చి) పల్లకి అవతల సిద్ధంగావుంది.

మాలతి—సరే వస్తారు వెళ్లు.

దాసీ—(వెళ్ళిపోయింది)

మాలతి—(దంతపుస్తాంకు దగ్గరకు వెళ్ళి దానిమీద
 నున్న జల్తారుమయమయిన ఒక ఉత్తరీయమును తెచ్చి తారకు
 మేల్కుసుగుగా సవరిస్తూ ఉన్నది)

తార—(కిక్కిరిస్తూ) నుంచి బయటకు చూస్తూ) బాగా చీకటిపడింది. చందమామకూడా వుదయిస్తోంది. వెడదామా?

మాలతి—సిలి పర్వతంమాటుచుంచి వేడివెన్నెలను కురిపే చందమామను నేను చూస్తున్నాను. ఏమాలతీలత వెనుకనుంకో, చిరునవ్వులతో వచ్చే తారను చూస్తాను యువరాజు.

తార—(నవ్వుతో) ఆకవిగారి కవిత్యం నీకు చాలా బాగా అంటుకుంది. ఇది నిన్నిపుడల్లా వదిలేట్టు లేదు.

దాసీ—(వచ్చి) ఎవరో వచ్చారు.

తార—పొమ్మను.

దాసీ—(వెళ్ళిపోయింది)

మాలతి—ఆ వచ్చిందెవరై వుంటారు చెప్పా.

తార—ఎందుకు బెంగపడతావు కవిగారు కాదులే. ఆయనే అయితే దాసీ 'ఎవరో' అని ఎందుకంటుంది? ఇంతకూ ముందుకొన్ని విరహగీతాలు రాందే ఆయనవస్తాడా?

దాసీ—(వచ్చి) వెళ్ళిపోమ్మంటే పోవడం లేదు. తొందరగా చూడాలట.

తార—(విసుగ్గా) గట్టిగా చెప్పలేకపోయినావు. అబ్బ! ఎప్పుడూ ఎవరో వొకరు నేపుకుని తింటారు.

మాలతి—ఆమె యివాళ ఎవర్నీ చూడరని కచ్చితంగా చెప్పు.

దాసీ—ఎంత చెప్పినా విన్నట్టులేదు. మనిషి తాగాడో మోగాని వొంటిమీద అట్టే తెలివివున్నట్టు లేదు.

మాలతి—(ఆలోచిస్తూ) ఎన్నేళ్ళుంటాయి ?

దాసీ—ఇరవై వాకటి యిరవై రెండు అంతకన్నా ఎక్కువ వుండవు.

మాలతి—సరే తెలిసింది! బోడిగుండుకదూ? సన్యాసికి

దాసీ—అవును.

మాలతి—అతనే !

తార—(ఆశ్చర్యముతో) సన్యాసా ?

మాలతి—అవును బౌద్ధ సన్యాసి !

తార—బౌద్ధసన్యాసి ఇక్కడికెందుకు ?

మాలతి— (పరియాచకంగా నవ్వుతూ) నీకుకూడా సన్యాస మిప్పించి నిన్నుకూడా భిక్షునీని, చేసేందుకు.

తార—హాస్యంకాదు నిజం చెప్పు మాలతీ !

మాలతి—అవునమ్మా నిజమే చెబుతున్నాను వినలేదూ కథలు ? ఎందరు రాణులు ఎందరు వేశ్యలు భిక్షునీలుకాలేదు ? ఆవేదాంతంవంటే.—

తార—(కన్నులలో భీతితో) నాకువేదాంతం బోధ చేస్తాడు కామోసు !

మాలతి—వాళ్ళపని అదేగా మరి !

తార—వద్దు! వద్దు !!

మాలతి—వాడెలాగూనిన్ను విడిచిపెట్టడు. ఎప్పుడో వొకనాడు జీవితము, మరణము, నిర్వాణము మొదలైన, గొప్పమూటలన్నీ ప్రయోగించి పెద్ద వ్రపన్యాసం వొకటి నీకు వినిపించి తీరుతాడని నేనానాడే అనుకున్నాను. రోజూమనం పల్లకీలో వ్రద్యానానికి వెళ్ళే తోవలోవుండే బౌద్ధవిహారం అక్కడ వొక స్తంభాని కానుకుని, నిలుచుని పల్లకీలోని నిన్ను తచేకంగా చూపుమేర దాటే వరకూచూస్తాడు. వేశ్యలంతా పాపంలో దిగబడిపోతున్నారని వాడి అభిప్రాయం కామోసు. (బిగ్గరగా నవ్వుతూంది)

తార—(భయంతో) నాకు వేదాంతంవద్దు, జీవితం, మరణం, నిర్వాణం ఏమీవద్దు! నాకాబోడిగుండువాళ్ళంటే భయంపేస్తుంది! పొమ్మను వెంటనేవాణ్ని పొమ్మను! మాలతి నవ్వుకూడా వెళ్ళు వాణ్ని పంపించెయ్యి వెంటనే—

దాసి—(వెళ్ళబోయి ఆగిపోయింది.)

(విహారి వచ్చినాడు. బౌద్ధ భిక్షువు. వయసు యిరవై రెండు. నున్ననిగుండు. చేతులో భిక్షాపాత్ర). చైతన్యమున్నదా అనే సందేహము కలుగుతున్నది అతన్ని చూచేవారికి. వచ్చి తార మొహంలోనికి ఏకాగ్రముగా చూస్తున్నాడు)

తార—(బెదిరిపోయి, భీతిలి, సోఫాలో యిరు క్కుంటూ) ఫో... ..ఫో... ..నాకు జీవితంవద్దు, మరణంవద్దు నిర్వాణంవద్దు... ..

మాలతి — (సోఫాలో పడి విరగబడినవ్వుతున్నది)

దాసి — ఎందుకు నవ్వుతావు ?

మాలతి — ఈ సన్యాసి సంగతి నాకు బాగా తెలుసును.

తారకు తెలీదు.

విహారి — (మాట్లాడలేదు)

తార — నావేపెందుకలా చూస్తావు ? అలా చూడకు
..... వెళ్ళిపో..... వెళ్ళిపో..... నాకు
వేదాంతం వద్దు.....

విహారి — తారా !

తార — (తెప్పరిలి కూర్చున్నది)

మాలతి — పిలుపుచుబట్టి మనసుచు గ్రహించగలదు.

విహారి — తారా !

తార — (భీతిపోగా, హాయిగా, కూర్చుని అతన్ని
చూస్తున్నది)

విహారి — తారా ! (ఆమె చెయ్యి పట్టుకున్నాడు)

(అంతా నిశ్శబ్దము) .

విహారి — (ఆమె చేతిని తన హృదయమున ఉంచుకొని
ఆమె కన్నుల లోనికిచూస్తూ) ఎంత చక్కనిదానవు !.....

తార — (చిరునవ్వు)

దాసి — (నవ్వు ఆపుకోలేక పోతున్నది)

మాలతి—(నిరగబడినవ్యవస్థ) ఈ వేదాంతంవినగలదు.

తార—ఎవన్నువ్వ? ఎందుకువచ్చావు?

విహారి—ఎందుకా? (భిక్షాపాత్రీచూపుతూ) ఇందుకు!

దాసి—(కోపంగా) బిచ్చానికి వచ్చినవాడవు ఆమె చేతులు తానుతావే? పో ఎడంగా! మమ్మల్నడగరాదూ? బిచ్చం మేంవెయ్యం? రా అవతలకి!

తార—బిచ్చంవేసి పంపించెయ్యండి! పాపం!

మాలతి—(ఇంకా బిగ్గరగానవ్వతూన్నది)

విహారి—(ఆమె వేళ్ళను నిమురుతూ)

తారా! ఎన్నడూ ఎవర్నీ యీభిక్ష యాచించలేను ఇదే తొలిసారి. ఇదే తుదిసారి... ..

మాలతి—అతను ఏం కోరుతున్నాడో తెలుసునా? ప్రాణయభిక్ష (విహారి నుద్దేశించి) ఏమోయి సన్యాసి సీపుకోశే దదేనా?

విహారి—(తారనేచూస్తూ) అవునుతారా అవును.

తార—ఇతనుకూడా కవే... ..వాళ్ళు తప్ప, యిటువంటి భిక్షాన్నికెవరూ కోరరు.

మాలతి—(వెటకారంగా) ఇన్నాళ్ళు మాకవిగార్ని వెక్కిరించేదానవు ఇక ముందునుంచి ఆయన నూసు ఎలా ఎత్తుతావు?

తార—చాలా ఆలశ్యమయిపోయింది. బాగా చీకటయింది. పల్లకీ సరిచెయ్యనును ! పద ! మాలతీ ! బయలుదేరుదాం—(లేచి నిలుచున్నది)

విహారి—తారా !

తార—నీ పే రేమిటి ?

మాలతీ—విహారి.

తార—విహారీ ! నువ్వు సన్యాసివి. నీతో సాంగత్యం చేస్తే నేనూ సన్యాసినయిపోతాను గనుక వీలులేదు. అలాంటి కోరికలు కోరకు. వెళ్ళిపోయి విహారంలో కూచుని బుద్ధభగవానుని ప్రార్థించుకో.

మాలతీ—నిర్వాణపథంలో పరుగులు వేస్తున్నవాడవు నిష్కారణంగా పాపకూపంలోకి ఎందుకు పడిపోతావు ? (వెలుకారంగా అన్నది) యువరాజులకుకూడా అందని మా తార, నిరుపేద, కురూపి, అయిన బౌద్ధభిక్షువుకి దొరుకుతుందని ఎలా అనుకున్నావు ? ఆకాశంలో మెరిసే తార నీకెంతమలభంగా దొరుకుతుందో యీ తారకూడా అంతే గనక వెళ్ళిపోయి —

విహారి—(నిరాశతో) తారా :

తార—అవును— నువ్విక వెళ్ళవచ్చును.

విహారి—(కన్నీళ్ళతో) తారా !

[రెండో ద్వారం నుంచి వెళ్ళిపోయినాడు]

తార—(చిన్నబోయి) మాలతీ ! నేనంత తేలికయి పోయినానా ? ఈ సన్యాసులుకూడా నన్ను కోరేటంత నీచ స్థితిలోవున్నానా ?

మాలతి—ఇంకా చిన్నవాడు. లోకజ్ఞానం లేనివాడు.

దాసి—(వచ్చి) ఇంకో సన్యాసివచ్చాడు.

తార—అబ్బా !

మాలతి—సన్యాసులమందలన్నీ యీ యింటిమీద పడుతున్నాయే ! సరే, రమ్మను.

(ధమ్మపథి వచ్చినాడు. వయసు సలభైనాటుగు, జాడ్య భిక్షువు. నున్ననిగుండు. కోపముతో భగభగమండిపోతున్నాడు.)

ధమ్మపథి—(తారను మాలిని చూస్తూ)మియిద్దరిలో ఎవరా తారఅనే వేశ్య ?

మాలతి—నేను.

తార—నేను.

ధమ్మపథి—(మాలతిని చురచుర చూసి) నాకు తెలియక అడగలేదు. (తారనుచూస్తూ) తారా ! నీకీపని ఎంత మాత్రం బాగులేదు.

మాలతి—(సోఫాచూపుతూ) ఇలా దయచేయండి.

ధమ్మపథి—నువ్వు వేశ్యవు.

మాలతి—(వెక్కిరింపు) తారా ! విను సన్యాసిగా
 రేమిటి చెపుతున్నారో ! నువ్వు వేశ్యవట. ఎంతకొత్తవిషయం!
 ఇదిమాత్రం మరచిపోవకుమా ?

ధమ్మపథి—(కోపంగా) పతితురాలవు జీవులను దుఃఖం
 లోకి లాగివేసే మంత్రానివి. నిర్వాణపథంలో నడిచేవాళ్ళు
 కూడా హింసించడం మొదలుపెట్టావు. ఇదేమీ బాగులేదు.

మాలతి—మీరు వేదాంతం మొదలుపెట్టినట్లయినా
 మేమంతా యీభవనం మీకు విడిచిపెట్టి, ఏ అడవుల్లోకో వెళ్ళి
 పోతాం. తమరెందుకు దయచేశారో ఆవిషయం, కాస్తకుప్తం
 గాచెప్తే సావధానంగా వినడానికేమీ అభ్యంతరంలేదు.

ధమ్మపథి—విహారి పరిశుద్ధమైని జీవి. సత్యసాధకుడు.
 అతనిమనస్సులో నువ్వు పాపబీజాలు వేశావుట. అది మొదలు
 అతడు వున్నట్టుడయిపోయినట్టు రాత్రింబవళ్ళు నీయింటిముందు
 నుంచితిరుగుతూ సాయిత్రం పల్లకీలో వెళ్ళిపోయేనిన్ను చూస్తూ
 వున్నాడట. ఇందాకను, నీయింటో ప్యవేశించాడని తెలిసింది.
 అత నేడి ? నీపాపమయమయిన దేహాన్ని స్పృశించాడా అథో
 లోకాల్లోనికి పడిపోయాడన్నమాటే ! అతన్నెక్కడుంచావు ?

తార—(కోపంగా) అతన్నా ? ... అతన్నా ? మేడ
 మీద ... మూడో అంతస్తులో నాపడకగదులో—

మాలతి—మీవిహారి ఏమీకష్టపడిపోతూండడం లేదు
 లెండి. హాయిగా ఆపడకగదులో తారకోసం ఎదురుచూస్తూ
 పచారుచేస్తున్నాడు. ఈమె యిక్కడ అలంకరించుకుంటూంది.

ధమ్మపథి—(సోఫాలో చప్పున కూచుని ఆలోచనలో మునిగి) పడకగదులోనా?

మాలతీ—అవును.

ధమ్మపథి—(తారనుచూస్తూ) తారా!

తార—(చిర్నవ్యవృత్తి) ఎందుకు.

ధమ్మపథి—(క్షణమాలోచించి) ఒకవిషయమై సీతో ఏకాంతంగా మాటాడి వెళ్ళిపోతాను.

[మాలతీ, దాసీలు వెళ్ళిపోయినారు]

తార—(అతనికి కొంచెం దగ్గరగావచ్చివిలుచున్నది)

ధమ్మపథి—విహారి ఎక్కడున్నాడు?

తార—నా పడకగదులో.

ధమ్మపథి—విహారి రూపసికాడు, ధనవంతుడుకాడు భిక్షువుకదా...

తార—అవును.

ధమ్మపథి—మరి నువ్వు ఎంతో చక్కనైనదానవు. ధనవంతురాలవు. అత న్నేలా అంగీకరించావు?

తార—(చిరునవ్వుతో) ఆసంగతులు మీవంటి సన్న్యాసులకు తెలీవు. మాకూ విహారివంటి పడుచువాళ్ళకు మాత్రం తెలుసు.

ధమ్మపథి—(నిదానంగా) తారా!

తార—ఏమో సంశయిస్తున్నారు.

ధమ్మపథి—నీ కన్నెళ్ళో అడగవచ్చునా ?

తార—ఇరవై నాలుగు.

ధమ్మపథి—విహారికి యిరవై. నీకంటే నాలుగేళ్ళు చిన్న.

తార—చిన్నవాడేగాని మీ విహారి ఎంత చురుకైనవాడనుకున్నారు. సన్యాసులలోకూడా యింతనేర్పు వుంటుందా అనుకున్నాను.

ధమ్మపథి—(ఆమెకళ్ళలోనికి చూస్తూ) ఎంతచక్కనైనదానవు తారా నువ్వు.

తార—జీవులను దుఃఖంలోనికి లాగి వేసే యంత్రాన్ని కదా నేను.

ధమ్మపథి—కాదు ! నీకన్నులు పడుకుంటే నాలుజాల మీద వాలుతున్నాయి.

తార—(చిర్నవ్వు) అట్లనా ?

ధమ్మపథి—నేను బౌద్ధవిహార అధికారిని. ఎంతోధనం వుంది. గాని కురూపీ, నిరుపేదా, అయిన విహారికంటే ఎన్నో రెట్లు కిందితరగతిలో వున్నాను.

తార—ఎంచాత ?

ధమ్మపథి—ఎంచాతో నీకు తెలీదూ ? అతన్ని నువ్వొంగీకరించావు. ఎంత ఆనందంవుంది ఆచూపుల్లో, ఆచిర్న.

వ్వుల్లో. నువ్వు నవ్వుతున్నప్పుడు... తారా... .. నన్ను
వెర్రైత్తించకు... ఆమె తనివత్తానికి నన్నదుముకో... ..

మాలతి—(వచ్చి) విహారి తొందరపడుతున్నాడు.

తార—(ఆత్రుతతో) ఇదిగో ఇదిగో వచ్చేస్తున్నా!
ఎంతఆలశ్యంచేశాను పాపం యింతసేపూ వొంటరిగా నాకోస
మని కూర్చున్నాడు. (నిలువుటద్దంలో చూసుకొంటూ ధమ్మ
పధితో) మీరు వెళ్ళవచ్చును.

ధమ్మపధి—(చప్పున లేచి కోపంగా అడుగులు బరు
వుగావేస్తూ వెళ్ళిపోయినాడు.)

మాలతి—బాగామోసపోయినాడు! ఎంత ఈర్ష్య!
విహారంలో విహారీ, యీముసలాయనా, యిద్దరూ కలుసుకుం
లారు. ఒకర్నొకరు పట్టుకొని ఏడుస్తారేమో!

తార—(చిరాకుగా) అబ్బా! తలంతాతిరిగిపోతూంది,
యీసన్యాసుల గోలతో. ఇవాళ వుద్యానానికి రాను! ఒక
గంట వొక్కతనూ కూచుంటేనేగాని యీ చిరాకు పోదు.

మాలతి—(వెళ్ళిపోయింది.)

(గదులో తార ఒక్కతా మిగిలినది. కిటికీలోనుంచి
బయటికాకాశంలోని చుక్కలూ, చందమామా కనబడుతున్నవి.
సన్నని వెన్నెల గదులోనికి పడుతున్నది. గాలి రిచటలు వేస్తు
న్నవి. తార సోఫాలో నిమిలితంగా కన్నులుంచి సగంగా

అయిదునిమిషాలు పండుకొన్నది. నిలువుటద్దం వెనుకనుంచివచ్చి ఆమెవెనుక నిలుచున్నాడు విహారి.)


విహారి—తారా !

తార—నుళ్ళావచ్చావా ?

విహారి—అసలు నేను వెళ్ళిపోనేలేదు. ఈ నిలువుటద్దం వెనుక నుంచున్నాను. తారా ! నామీద కోపమా ?

తార—(చిరునవ్వుతో) ఇలా రా ! నీపేరు విహారి కాదా ?

విహారి—అవును తారా నాపేరు విహారి. (వంగి (తార నుదురు ముద్దుపెట్టుకున్నాడు.) (1936 రచన)



భద్రకాలి.

[వెన్నెలరాత్రి. ఆరావళీ పర్వతాల కనుమల్లో ఒక కుటీరం ముందు దాశరథి ఏకతారపైన పాడుతున్నాడు. అతని చుట్టూ పర్వతవాసులు కూచుని పాట వింటున్నారు. ఎదట వెన్నెల్లో చెట్లనీడలు కదులుతున్నవి. కుటీరంచుట్టూ జాగిలం కుక్కలు పహారా కాస్తున్నవి.

దాశరథి ఉమాపతి గాయకులు. పర్వతనివాసులు. తమ జాతిలో ఉత్తేజాన్ని, ఉద్రేకాన్ని కలిగించడానికి సంగీతాన్ని సాధనంగా చేసుకున్నవారు. వీరంతు పార్వతీయులకు అమిత శారవం. దాశరథి, ఉమాపతి అన్నదమ్ములు. దాశరథివయస్సు ముప్పై రెండు; ఉమాపతి నాలుగేళ్ళు చిన్న. దాశరథి మంచి బలిష్ఠుడు. ఉమాపతి సన్నగా, పొడుగ్గా ఉంటాడు. దాశరథి కళ్ళు గుండ్రంగా ఉంటవి. ఉమాపతికళ్ళు సోగగా ఉంటవి. ఏకతారవాఙ్మయంలో ఉమాపతికంటే దాశరథికి ప్రతిభ ఎక్కువ. గాత్రమాధుర్యంలో ఉమాపతి అన్నకంటే మిన్న.

ఈ రాత్రి వెన్నెల మహాచక్కగా ఉన్నది కనుక వేటకు జాగిలాలను వెంటపెట్టుకుని నిబిడారణ్యాలలోకి వెళ్లిపోయి

నాడు ఉమాపతి. అంచాత దాశరథి ఒంటరిగా పార్వతీయులకు సంగీతం విన్నించవలసి వచ్చింది.

దాశరథిపాట ముగిసింది.]

పార్వతీయులు—దాశరథి ! దాశరథి ! ఇంకోపాట !

దాశరథి—మరి పాడలేను.

పార్వతీయుల్లోని ఒక వృద్ధుడు—నిద్రవస్తూందా ?

మరొకడు—అలిసిపోయినావా ?

దాశరథి—కాదు. ఇంకా ఉమాపతి ఎంచాత రాలేదా అని దిగులు వేస్తూంది.

వృద్ధుడు—నీ తమ్ముడికేమీ భయం లేదు.

ఇంకొకడు—ఈపాటలు తీసుకువెళ్ళాడు. జాగిలాలను వెంట వెట్టుకున్నాడు. ప్రమాద మేముంటుంది ?

దాశరథి—అదికాదు. నేనోసారి వెళ్లి వస్తాను.

వృద్ధుడు—(నవ్వి) వెరితండ్రి ! ఎందుకోయ్ దిగులు ? ఇంకోక్షణంలో ఉమాపతి రాకుంటే అంతా వెళ్ళదాము. వీడి ఒక చిన్నపాట ! కానియ్యి.

దాశరథి—(దిగులుగా ఏకతారను తీసి వాయించుతున్నాడు).

వృద్ధుడు—పాట నడవకండావుంది. మనస్సంతా తమ్ముడిమీద వుంది.

దాశరథి—(కన్నీటితో) తాతా ! నీకు తెలీకు. ఉమా పతిని గురించి నాకున్న బాధ్యత, మా నాయన చనిపోతూ చని పోతూ ఉమాపతిని నా చేతుల్లో వుంచాడు. 'వీణ్ణి పెంచేభా రనీది' అని నాకు వప్పగించాడు. నేను ఉమాపతికంటె నాలు గువళ్లే పెద్దకాని ఉమాపతికి నేనే తండ్రిని, తల్లిని. వాడికి యిం కెవరూ లేరు. (కన్నీరు తుడుచుకుంటూ) వాడు ఏ పులిబారి నయినా పడిపోతే వాడికోసమని ఏ డ్యేటందుకు నేనుతప్ప, యింకెవరూ—

వృద్ధుడు—అవుగో జాగిలాల మొరుగులు !!

దాశరథి—(దిగ్గున లేచి ముందుకు నడుస్తూ) భగవం తుడా బ్రతికించావ్ !

(ముందు జాగిలాలూ, వెనకను చచ్చిన చిరుతపులులను బుజాన వేసుకొని నెత్తురుతో తడిసిన శరీరంతో చేత యీటె లతో ఉమాపతీ, అతనివెనక భద్రకాళీ వస్తున్నారు. భద్రకాళి సన్నగా, పొడుగ్గా ఉన్నది. చామసచాయశరీరం. మెరుపుల విడిచే కన్నులు. జుట్టు విరియబోసుకొన్నది. వయస్సు యింకె వై నాలుగు).

దాశరథి—(కన్నీటితో, గద్గదికతో తమ్ముని కౌగలించుకుని) వచ్చావా ఉమాపతీ ! ఇంత రాత్రిచేశావేం ? చంద మామ అస్తమించబోతూంది. చుక్కలన్నీ ఆరిపోతున్నాయ్. నీకోసమని ఎంత బెంగపెట్టుకున్నానా నాయనా !

ఉమాపతి—బెంగెండు కన్నా ! రెండు చిరుతల్లి కూ
లనేశా. ఇదుగో అన్నో ! ఎవన్ని తెచ్చానో చూశావ్ ! (భద్ర
కాళిని చూపిస్తూ పకాపక నవ్వుతున్నాడు.)

వృద్ధుడు—ఎవరబ్బా యీ నెమిలి ?

సార్వతీయులు—ఉమాపతి కోడల్ని తెచ్చుకున్నా
డోయ్ !

దాశరథి—ఇదెవరా యీ లేడి ?

ఉమాపతి—దాన్నే అడుగు. చెబుతుంది.

దాశరథి—నీ పేరు ?

భద్రకాళి—భద్రకాళి !

దాశరథి—నీ వూరు !

భద్రకాళి—చాలాదూరం !

దాశరథి—నీ నాయన ?

భద్రకాళి—(ఆకాశంచూపి) అక్కడున్నాడు.

దాశరథి—నీ యమ్మ ?

భద్రకాళి—ఆమె అక్కడికే వెళ్లింది.

దాశరథి—నీ కెవ రున్నారు ?

భద్రకాళి—ఉమాపతి !

సార్వతీయులు.—(వికావికనవ్వుతూ) ఇది ఉమాపతికో
డలేనరోయ్.

ఉమాపతి—నీ కెవరున్నారు భద్రకాళీ !

భద్రకాళి—(నవ్వుతూ) నవ్వు !

దాశరథి—ఇది ఎక్కడదొనికింది ఉమాపతీ !

ఉమాపతి—రాళ్ల కోనేరుదగ్గర తుప్పల్లో యీ చచ్చిన చిరుతను నేను వెంటాడుతున్నాను. చిరుత ముంసు పారిపో తూంది. ఒక తుప్పలో బంగాళంలాగ మెరిసిందన్నా. చిరుతే అనుకుని యీతెతో పాడవబోయినా. చూతునుగదా భద్ర కాళి. ఇది తనపేరు నాకు చెప్పింది; నా పేరు దీనికి చెప్పా. నాతో వస్తానంది; రమ్మన్నా.

దాశరథి—ఇంట్లోకి రండి.

(దాశరథి, ఉమాపతీ, భద్రకాళీ కుటీరంలోకి వెళ్ళారు. పార్వతీయులు అరుస్తూ చప్పట్లు చరుస్తూ నవ్వుకుంటూ వెళ్లి పోతున్నారు.)

[మర్నాటి ఉదయం. కుటీరంలో ఒకగదిలో నెదురు మంచంపైన గొంగళి కప్పకొని భద్రకాళి నిద్రపోతున్నది. కిటికీలోనుంచి నీరెండ ఆమెముఖంపైన పడుతున్నది. ఉమా పతి నవ్వుముఖంతో ఆమెదగ్గరకు వచ్చి ఏకతార వాయిచడం ప్రారంభించాడు. ఆ ధ్వనికి ఆమె దిగ్గనలేచి వచ్చి ఉమాపతి మెడచుట్టూ చేతులు పెనవేసింది]

భద్రకాళి—ను వ్వెంతబాగా పాడతావ్ ఉమాపతీ ?

ఉమాపతి—నే నిప్పును పాడలేదుగదా కాళీ !

భద్రకాళి—రాత్రుల నామంచప్రక్కను కూచుని నువ్వు మెల్లగా పాడలేదూ ?

ఉమాపతి—నువ్వు నిద్రపోయినావనుకొని పాడనే !

భద్రకాళి—కలలోనే నీ పాటలన్నీ విన్నానో ఉమా పతి !

ఉమాపతి—లేదు, నీదంతా దొంగనిద్ర. కొంటెపిల్లా!

భద్రకాళి—ఉమాపతి ! ఏకతార వాయింపవూ ?

ఉమాపతి—నాకంటె మా అన్న బాగా ఏకతార మీటగలను !

భద్రకాళి—మీ అన్న కళ్లుచూస్తే నాకు భయమవు తుంది.

ఉమాపతి—మరి నాకళ్లు ?

భద్రకాళి—అవి నీలిపీటలు !

ఉమాపతి—వెర్రికాళీ ! అన్న ఎంత మంచివాడనుకున్నావ్ !

(ద్వారందగ్గర దాశరథి గంభీరంగా నిలుచున్నాడు. భద్రకాళి. ఉమాపతిమెడను చుట్టిన చేతుల్ని తీసివేసింది.)

దాశరథి—ఉమా !

ఉమాపతి—అన్నా !

దాశరథి—(కర్కశ స్వరంతో) కొండకోనకు పోయి
తేనెపట్ల తీసుకురా, వెళ్ళు.

భద్రకాళి—(దాశరథితో) నువ్వు వెళ్లరాదా ?

దాశరథి—ఏమి ఉమా ! మాటాడవ్ ?

ఉమాపతి—వెడుతున్నా నిదిగో !

భద్రకాళి—(ఉమాపతితో) నేనూ సీతో వస్తాను.

దాశరథి—నువ్వుపోవద్దు.

భద్రకాళి—కాదు, పోతాను.

దాశరథి—నువ్వు పోడానికి వీల్లేదు.

ఉమాపతి—పోనీ రానీ అన్నా ! కొండలూ, లోయ
లూ చూస్తుంది.

దాశరథి—నువ్వు జాగుచేస్తున్నావ్ !

ఉమాపతి—ఉండు కాళీ ! అన్న ఏకతార విన్నిస్తాడు.

నాకంటే బాగా పాడతాడు (నెళ్లి పోయినాడు.)

దాశరథి—నేనంటే ఎందుకు సీకింత భయం ?

భద్రకాళి—నాకు నువ్వంటే భయం లేదే !

దాశరథి—ఇందాక ఉమాపతితో అన్నేదూ ?

భద్రకాళి—(గుటకలుమింగుతూ) నా కెవరిదగ్గరా
భయంలేదు.

దాశరథి—నిజం ! ఎవరిదగ్గరా ? నాదగ్గరా ?

భద్రకాళి—కాని ఆయముడిదగ్గర మాత్రం—

దాశరథి—ఎవడు వాడు ?

భద్రకాళి—అదంతా మరిచిపోయినా.

దాశరథి—వా డేంచేశాడు ?

భద్రకాళి—మానాన్నను మింగేశాడు. ఓ—అదంతా మరిచిపోయినా. మరేమీ నన్నడగకు.

దాశరథి—(ఆమె బుజంమీద చెయ్యి వేసి) పిరికిపిల్లా!
ఇంకేమీ అడగనులే. నీకు సంగీత మిష్టమేనా ?

భద్రకాళి—చాలా !

దాశరథి—ఉమాపతిపాటలు నచ్చాయా ?

భద్రకాళి—అవి మాత్రమే నచ్చాయి.

దాశరథి—మరి నాపాటలు వింటావా ?

భద్రకాళి—ను వల్ల నావంకచూడకు !

దాశరథి—చూస్తే ?

భద్రకాళి—నాకు భయమేస్తుంది.

దాశరథి—సరిలే. కళ్ళు మూసుకునే పాడతా. వింటూ వుండూ !

భద్రకాళి—వింటాను.

(దాశరథి ఏకతార తీసి తీగెలు మీటుతున్నాడు.

కుటీరంఅవతలనుంచి పురుషకంఠం “ఎవరు లోపల ?” అని విన్నుడింది ! భద్రకాళి ఆస్వరం విని నిలువునా గడగడ వడకి పోతున్నది.)

భద్రకాళి—వాడే! వాడే! ఆయముడు! దాశరథి!
రక్షించు (అతని చేతులు వట్టుకున్నది.) నన్నూ మింగేస్తాడు.
నాన్నను... అమ్మను... ఓ-వాడివంక చూడలేను. దాశరథి,
రక్షించు.

దాశరథి—భయపడకు. ను వ్యవతలగదిలోకి పద!

(ఆమెను ఆగదిలోనుంచి యింకోగదిలో విడిచిపెట్టి
బంటరిగా తాను యిక్కడికి వచ్చాడు. కుటీరంబయటనుంచి
“పలకరేం? ఎవరు లోపల?” అని ఎవరో పిలుస్తున్నారు.
కర్కశస్వరంతో “ఎవరది? లోపలకు రావచ్చును” అన్నాడు
దాశరథి ఒక ఆశ్వికుడు లోపలకు వచ్చాడు.)

దాశరథి—ఎవరు మీరు?

ఆశ్వికుడు—సముద్రగుప్తుడు పంపగా వచ్చాము.

దాశరథి—ఎందుకు?

ఆశ్వికుడు—ఒక అమ్మాయి నిన్న రాత్రి యిక్కడకు
వచ్చిందట.

దాశరథి—ఎవరు?

ఆశ్వికుడు—అమ్మాయి. చామనచాయగా సన్నగా
పొడుగ్గా—

దాశరథి—(నవ్వి) ఓహో! అమ్మాయిలతో మాకేం
పని? నేనూ మా ఉమాపతీ యిద్దరమూ బ్రహ్మచారులం.
ఆజన్మ బ్రహ్మచారులం... యీసంగతి అందరికీ తెలుసు.

ఆశ్వికుడు—కాని మాచారుడు యీవార్త తెచ్చాడు.

దాశరథి—అబద్ధం !

ఆశ్వికుడు—పార్వతీయులు కొందరుకూడా వొప్పు తున్నారు.

దాశరథి—ఆ అమ్మాయా ? పేరు భద్రకాళి కాదూ ?

ఆశ్వికుడు—(ఆత్రంతో) అవునవును. ఆ అమ్మాయి.

దాశరథి—నిన్న రాత్రి యిక్కడికి వచ్చిన పిల్ల-

ఆశ్వికుడు—అవును, నిన్ననే వచ్చిందట.

దాశరథి—అయ్యో మీ రెంతజాగుచేశారు. వేకువనే అరణ్యాల్లోకి వెళ్ళిపోయింది. తన్నెవరో వెన్నాడుతున్నారట.

ఆశ్వికుడు—అవునవును మా సరపతే వెన్నాడుతున్నా రు. వెళ్ళిపోయిందా ?

దాశరథి—వెళ్ళిపోయింది.

ఆశ్వికుడు—ఈ యింట్లో లేదా ?

దాశరథి—అనుమానంవుంటే యిల్లంతా చూడండి.

కాని ఆ పిల్ల వేకువనే వెళ్ళిపోయింది.

ఆశ్వికుడు—సరే.

(వెళ్ళిపోయినాడు—అవతలనుంచి గుర్రం కరుగెత్తిపో తున్న భవని)

దాశరథి—ఓ భద్రకాళీ ! ఇంక రా !

భద్రకాళి—(వస్తూ, సంకయంతో) వెళ్ళిపోయినాడా ?

దాశరథి—పంపించివేశాను.

భద్రకాళి—(వచ్చి అతనిచేతులు పట్టుకుని) నువ్వెంత మంచివాడివి !

దాశరథి—నీ కోసమని అబద్ధంకూడా ఆడవలసివచ్చింది

భద్రకాళి—నన్ను రక్షించావ్ గదా !

దాశరథి—(ఆమెబుజాలపైన చేతులువేసి) నే నంటే భయం పోయిందా ?

[ద్వారందగ్గరకు ఉమాపతి వచ్చాడు]

ఉమాపతి—కాళీ !

భద్రకాళి—(పరుగుపరుగున వెళ్ళి ఉమాపతిమెడ కౌగలించుకొని) నేను బ్రతికివున్నాను ఉమాపతి ! నిన్ను చూడడా నికింకా బ్రదికివున్నాను. (కన్నీరు)

ఉమాపతి—(ఆమెకన్నీరు తుడుస్తూ) ఎవరది ? గుఱ్ఱం పైన నిన్ను వెదక్కుంటూ వచ్చాడట !

భద్రకాళి—యమదూత !... వాడే... వాడే... వాణ్ణి పంపించాడు.

దాశరథి—ఉమా !

ఉమాపతి—అన్నా !

దాశరథి—కొండకోసకు పోలేదూ ?

ఉమాపతి—లే దన్నా !

దాశరథి—ఎంచాత ?

ఉమాపతి—భద్రకాళికోస మని ఎవడో గుర్రంపై న-

దాశరథి—నామాట నువ్వు పాటించలేదు—

ఉమాపతి—కాళి....

దాశరథి—నిన్న వచ్చిన యీ కాళి నీకు నాకంటె ఎక్కువయింది.

ఉమాపతి—కాదన్నా!—

దాశరథి—నిన్నింతవాణ్ణి చేసిం దెవరో అప్పుడే మఠి చావే!

ఉమాపతి—అయ్యో! అది కాదన్నా! నామాట విను-

దాశరథి—చనిపోతూ నాన్న నిన్ను నాకు వప్పగించాడు.

ఉమాపతి—నాటినుంచి నువ్వే నాకు నాన్నవి. కాని నే ననేది—

దాశరథి—నువ్వు నామాట దాటావు!

ఉమాపతి—ఎన్నడూ నేను జవదాట నన్నా. ఏంజరిగిందంటే—

దాశరథి—జవ దాటవా? (చేయిచాచి) చేతులో చెయ్యి వెయ్యి.

ఉమాపతి—(అన్న చేతిలో చేయివేసి) ఎన్నడూ జవ దాటను—

దాశరథి—అయితే యింక నువ్వు భద్రకాళితో మాటాడకు.

ఉమాపతి—(ఆశ్చర్యంతో) ఏమిటి ?

భద్రకాళి—ఏమిటి ?

దాశరథి—భద్రకాళితో నువ్వింక మాటాడకు !

భద్రకాళి—నే నేం చేశాను ? నామీద నెందుకు నీకంకోపం దాశరథి !

ఉమాపతి—ఎన్నాళ్లు ?

దాశరథి—ఎన్నడూ ను వ్యామెతో మాటాడరాదు.

ఉమాపతి—ఎన్నడూనా ?

దాశరథి—ఎన్నడూ ?

ఉమాపతి—ఈ జీవితంలో-?

దాశరథి—ఆమరణాంతం.

ఉమాపతి—చనిపోయేటప్పుడూ ?

దాశరథి—అప్పుడయినా మాటాడరాదు.

ఉమాపతి—ఒక్కసారి ?

దాశరథి—కూడదు.

ఉమాపతి—కడసారి ?

దాశరథి—కూడదు.

ఉమాపతి—నా తరమా ?

దాశరథి—ప్రమాణం చేశావ్ !

ఉమాపతి—నరే !

దాశరథి—అంటే !

ఉమాపతి—మాటాడను (వెళ్లుపోతున్నాడు)

భద్రకాళి—(అతనిచేతులు పట్టుకుని) ఉమాపతి !

[ఉమాపతి “ఎందుకు” అన్నట్టుగా చూశాడు]

భద్రకాళి—నే నేం చేశాను? నాతో ఎందుకు మాటాడవు?

ఉమాపతి—(విషాదహాసం)

భద్రకాళి—ఉమా ! ఇదుగో—

ఉమాపతి—(వెళ్లిపోతున్నాడు)

దాశరథి—(మొరలుగా భద్రకాళిచేయి పట్టుకునిలాగి) ఇటు తిరుగు ! వాడింక నీతో మాటాడను.

భద్రకాళి—(కన్నీళ్లతో) దాశరథి ! దాశరథి ! ఎందుకు నామీద నీకింత పగ ?

(ఆరాత్రి, ఆగదిలో, ఒకమూలను ఆముదదీపం వెలుగుతున్నది. కిటికీలోనుంచి మబ్బుగమ్మిన ఆకాశం కనబడుతున్నది; కిటికీదగ్గర ఉమాపతి నిలుచుని బయటికిచూస్తున్నాడు. భద్రకాళి వచ్చి దగ్గరగా నిలబడ్డది.)

భద్రకాళి—ఉమా ! మబ్బులవంక చూస్తున్నావా ?

ఉమాపతి—(తల యిటుతిప్పుడు)

భద్రకాళి—ఉమా ! అడవుల్లో నన్ను వదలిపెట్టలేక పోయినావా ? నన్నెందు కిక్కడికి తెచ్చావ్ ?

ఉమాపతి—(ఇటు తిరిగాడు)

భద్రకాళి—బక్కమాట నాతో మాటాడగూడదా ?

ఉమాపతి—(తల వూపాడు)

భద్రకాళి—(అతని బుజాలమీద చేతులు వేసి) నే నేం చేశాను ? నామీద ఎందుకు కోపం ?

(దాశరథి వచ్చాడు.) అతనికళ్లు ధగధగ మెరుస్తున్నవి. చేతులో యీటె ఉన్నది.)

దాశరథి—(కఠోరస్వరంతో) ఉమాపతీ !

ఉమాపతి—అన్నా !

దాశరథి—ఏం చేస్తున్నావు ?

ఉమాపతి—మబ్బులు చూస్తున్నాను.

దాశరథి—అసత్యవాడీ !

ఉమాపతి—నేను కాళితో మాటాడలేదు.

భద్రకాళి—లేదు. లేదు. నాతో ఉమాపతి మాటాడ లేదు. దాశరథీ ! ఎందుకు నా కీశిక్ష ? నే నేం నేరం చేశానని ?

దాశరథి—ఇటు రా ఉమా.

ఉమాపతి—(వచ్చి) ఎందు కన్నా !

దాశరథి—(అతని ముంజీయి పట్టుకొని కదుపుతూ) మవ్వ కాళిముఖం చూడ నని బాస చెయ్యి.

ఉమాపతి—ఎందుకు ?

దాశరథి—(నిట్టూర్చి) అది నే సహించలేను.

ఉమాపతి—నేను బాసచెయ్యను !

దాశరథి—మరచిపోయినావా ? నిన్ను నేనేకదా పెంచాను.

ఉమాపతి—మరిచిపోలేదు. కాని కాళిని చూడకుండా వుండడం నాతరం కాదు.

భద్రకాళి—(వెక్కివెక్కి ఏడుస్తున్నది)

దాశరథి—భద్రకాళి చేయి పట్టుకుని దగ్గరకుతీసుకొని కృతఘ్నుడా ! ఇది నీ కెన్నడూ దక్కదు.

భద్రకాళి—ఉమాపతీ ! ఉమాపతీ !

ఉమాపతి—(భద్రకాళి చేయిపట్టుకొని) ఆమెను విడిచి పెట్టు.

దాశరథి—ఈ యీటె నెందుకు తెచ్చానో యెరుగుదువా ?

భద్రకాళి—ఆ యీటెను నాగుండెలో గ్రుచ్చు.

దాశరథి—కాదు, దాన్ని ఉమాపతిగుండులో పొడుస్తాను.

ఉమాపతి—(ఇంకొక యీటె తీసి) వదులు కాళిని. ఇంక నేను సహించేదిలేను.

(ఉమాపతి, దాశరథి యీటెలను సంఘర్షణ చేసి ఒకరి నొకరు పొడుచుకోపోతున్నారు. భద్రకాళి ఒక్కకేకపెట్టింది.

ఈసమయంలో కుటీరంబయట గుర్రాలునిలచినశబ్దం.

ఉమాపతి, దాశరథి ఆశ్చర్యంతో నిశ్చలులై నిలచిపోయినారు).

భద్రకాళి—(ఆనందంతో) వచ్చాడు! వచ్చాడు!!
వచ్చాడు!!!

ఉమాపతి—ఎవరు కాళీ?

దాశరథి—ఎవ రా వచ్చింది?

భద్రకాళి—వాడే! వాడే! నన్నుకూడా మింగేయడానికి.

దాశరథి—లోపలిగదిలోకి వెళ్ళి దాక్కో.

భద్రకాళి—నేను దాగోను.

ఉమాపతి—నామాటవిను కాళీ! పద పద. లోపలి గదిలో దాక్కో.

భద్రకాళి—నేనుదాగోను. ఆ యముడ నోట్లో పడతాను.

(పాదరక్షలధ్వని అవతలనుంచి వినబడుతున్నది.)

దాశరథి—(ఆశ్రంతో) కాళీ! నిన్ను బతిమాలుకుంటాను. పద, గదిలో దాక్కో.

ఉమాపతి—నీతో మాటాడుతున్నానుగానూ! నా మాట వినవో!

భద్రకాళి—వినను ! వినను !

(సముద్రగుప్తుడు వచ్చి భద్రకాళిని చూసి నవ్వాడు.)

సముద్రగుప్తుడు—ఎక్కడకు పారిపోగలవ్ భద్రకాళీ!

నీకోసమనికదా యీ ప్రయాస. (ఆమె చెయ్యిపట్టుకుని) ఇంకెక్కడకు పారిపోగలవ్ !

భద్రకాళి—నే నెక్కడకూ యింక పారిపోను పద, నీతో నే వస్తాను

భద్రకాళీ సముద్రగుప్తుడు వెళ్ళిపోయినారు. బయట గుర్రాలు పరిగెత్తిపోతున్న భస్మి. ఉమాపతీ దాశరథి నిశ్చేష్టలై నించున్నారు. కొన్నిక్షణాలు గడిచినవి.

నేలనుపడిఉన్న ఏకతారలను దాశరథి తీసి మానంగా ఒకటి ఉమాపతికి అందిచ్చాడు. ఒకటి తాను వట్టుకున్నాడు)

ఉమాపతి—భద్రకాళి పోయింది.

దాశరథి—ఏకతార మిగిలింది.

(ఇద్దరూ ఏకతార వాయిస్తున్నారు. అవతల వానచప్పు చులో ఏకతార మందధ్వని కలిసిపోయింది.) (1939 రచన)



సు జా త.

ఉద్యానములో మన్మథ దేవాలయము ఉన్నది. అత్యున్నతములైన శిఖరాలు తెల్లగా మెరసిపోతున్నవి. సుందరమైన శిల్పముగల స్తంభాలు ప్రేక్షణీయములు. సోపానములు పొడవుగానూ విశాలముగానూ పాలకాంతివగుట చేతను ముకురములవలె ఉన్నవి.

పచ్చికసెరిగిన నేల చూపుమేర దూరమువరకు పరచిన ఆకుపచ్చ మొహపలు తివాసీవలె కనబడుతున్నది. అక్కడక్కడ పూలపొదలు, పొగవంటి ఆకులగుంపులుగల పొడుగుపాటి చెట్లూ ద్రాక్షలతలూ గలవు. పొదలుపొదలుగా ఉన్న వెదురుకన్నాలలో జొరబడిన సోమరిగాలి 'రింప్ రింప్' మని మధురగానము చేస్తున్నది.

రాత్రి తొమ్మిదిదాటినది. ఆకాశమునిండా నక్షత్రాలూ దశమిచందమామా ఉన్నవి. తెల్లని జారువెన్నెలలో వృక్షాలూ ఆలయ స్తంభాలూ నల్లని నీడలను వేస్తున్నవి.

ఆలయసోపానముపై పద్మాసనములో కూర్చున్నాడు ఒక విరాగి. సగము మాత్రము విడిచిన అతని కనులబట్టి, ధ్యాన నిమగ్నుడని చెప్పవచ్చును. వయసు షరవై ఐదు. చామనచాయ శరీరము, ఓంగులుఓంగులు తిరిగి బుజాలమీద పడుతున్నజుట్టు,

కలువారేకులవలె కొనలో వంపు తిరిగిన కనులు, సన్నని పెదవులు అతను రూపరి అని చెబుతున్నవి. కాషాయవస్త్రములు ధరించినాడు.

ఒకచేత పూజాద్రవ్యములు గల వెండిపల్లెరముతో రెండవచేత పూలమాలికలతో నిండిన సజ్జాతో సుజాత వస్తున్నది. నీలాకాశమునుండి ఒకసక్షత్రము చటుకునతెగి నేలకు జారిపోయినది. ఆమె సోపానము సమీపించి వంచినతలను కొంచమెత్తి విరాగినిచూచి మరల తలవంచుకొని సోపానము లధిరోపించి ఆలయములో ప్రవేశించినది.

ఆమెవయసు పద్దెనిమిది పందొమ్మిది ఉండవచ్చును. ఒక తెల్లకలువవలె మనోమోహముగా కనబడుతున్నది.

కొన్ని నిముషములు గడచినవి సుజాత ఆలయములో నుండి బయటకు వచ్చినది. ఈసారి ఆమె పూలసజ్జాను మాత్రమే వట్టుకొన్నది. సోపానములు దిగుతున్నది. ఆమె కాలి బంగరు గజ్జలు పావురముల అరుపులవలె ఘల్లుఘల్లు మన్నవి.

విరాగి—(కనులు తెరచినాడు)

సుజాత—(తలవంచి నమస్కరించినది)

విరాగి—బంగరు గంటల్లాగ వినిపించింది. వాళ్ళే అనుకున్నాను. ఈరాత్రి తప్పదు!...తప్పకుండా దిగుతారు...దిగితీరుతారు (పైకి ఆకాశమువేపుచూసి) గగనంచుంచి వాళ్లు దిగుతున్నప్పుడు తారకలు బంగరుగంటల్లాగ గణగణమని నవ్వు

తాయి వెలుగుధారల్లో కాళ్ళు మెరుపుతీగల్లాగ కదిలిపోతూ దిగుతారు.

సుజాత—ఎవరు స్వామి ?

విరాగి—(ఇంతవరకును తనలోతాను తన్నయ్యడై వైకి వై మాటలను అంటున్నాడు. ఇప్పుడు ఆమెనుచూసి గతుక్కుమని) ఎవరమ్మా నువ్వు ? మనిషివే కదా ?

సుజాత—(చిర్నవ్వుతో) అవునుస్వామి !

విరాగి—(మళ్ళా తనలోతాను తన్నయ్యడై) వాళ్ళతో అప్పరసలుమాత్రం ఎందుకురారు ? (ఆమెనుచూసి అప్పరస ఏమో అని సందేహిస్తూ) మనిషివేనా ? మనిషివేకదా ? ఐతే చీకటి ముసురుతున్న యింత రాత్రివేళ యిక్కడికి వొంటరిగా ఎందుకు వచ్చావు ?

సుజాత—(నవ్వుతో) స్వామి! ఇది పండువెన్నెలకదా! చందమామ మబ్బు కిటికీలోనుంచి బయటికి చూస్తూ హాయిగా నవ్వుకుంటూవుంది.

విరాగి—చందమామ నవ్వుతూందికదూ ? అవును తప్పదు ! ఈరాత్రి వాళ్ళు దిగితిరుతారు.

సుజాత—ఎవరో దిగుతారంటున్నారు తమరు ? ఎవరు స్వామి వాళ్ళు ?

విరాగి—ఎవరా ? ఇంకెవరు ? దేవతలు... దేవతలు... (ఆనందముతో తన్నయ్యడై) ఈరాత్రి తప్పదు. ఈపాటికి నంద

సంఘో యువతులతో నృత్యం చేస్తూవుంటారు... ఈ పాటికి అమృతం తాగుతూవుంటారు... ఈ పాటికి మందాకిని తీరానికి వస్తారు. మందాకిని తీరం ఎంత చక్కగా వుంటుంది !... వాళ్ళకు నావలంటూ వేరేలేవు, హంసలుతప్ప... అవి పెద్దపెద్ద రాజ హంసలు, రెక్కలు బాగావిప్పి రెపరెప మనిపిస్తాయి. వాళ్ళం తా తలొక హంసమీదా కూర్చుంటారు. వందలకొద్ది హంసలు వరుసలు తీర్చి బారులుబారులుగా బయలుదేరుతాయి. మందా కినిలో అవన్నీ నావల్లగా మెల్లగా తాపిగా కమలుతాయి. చిన్ని చిన్ని అలలు వాటిరెక్కలు తగిలినపుడు చినుకులై మీదికి లేస్తాయి అపుడపుడు హంసలు నదిలో బంగారు తామరతూ ళ్ళను ముక్కులతో కొరుక్కొని తింటూవుంటాయి. భూమి ఆకాశం కలుసుకొనేచోట మందాకినికొకపెద్ద రేవుస్థలం వుంది. (హొరయిజ్జాచూపిస్తూ) అదుగో అక్కడ దిగుతారు వాళ్ళు పాటలు పాడుకుంటూ నాట్యం చేస్తూ యిక్కడికి వస్తారు. (తస్మ యుత్వములో కనులుమూసుకొన్నాడు)

సుజాత—స్వామీ !

విరాగి—(ఆమె వేపుచూసి) నువ్వుమనిషివి వాళ్ళను చూసినపుడు మూర్ఛపోవకుండా వ్రంశలేవుగనక వెళ్ళిపోరాదా?

సుజాత—వాళ్లు యీరాతివస్తారని తమకెలాగ తెలిసింది ?

విరాగి—ఈ లోకాన్ని మరచి ధ్యానంలో వుండగా నాకు చిరునగవుతో నారదుడు కన్పించాడు, మహాతిమిద ఏవో మందమయిన నిద్రను కలిగించే గీతికలు వాడుకుంటూ కన్పించి, “వత్సా ! ఈరాత్రి నీకు దేవదర్శన మవుతుంది” అని చెప్పి అంతర్హితుడై నాడు గనక తప్పదు యీరాత్రి వాళ్ళు దిగుతారు.

సుజాత—(సోపానముపై కూర్చుని) కిశోరి !

విరాగి—(తుల్లిపడి, విభ్రమములో) ఎవరది! ఎవరది?

సుజాత—(నెమ్మదిగా అతన్ని చూస్తూ) కిశోరి !

విరాగి—ఎవరమ్మా నువ్వు? నన్నలాగ పిలవకు ! నాకు భాధగావుంది. కిశోరి అయిదు సంవత్సరాలకిందటనే చచ్చిపోయినాడు.

సుజాత—ఎంతమాట అన్నావు కిశోరి !

విరాగి—(భాధపడుతూ) అబ్బా! అబ్బా! మల్లా అలాగున పిలుస్తావెందుకు? ఈ లోకాన్ని నేను విడిచిపెట్టినా నన్నీలోకం విడిచిపెట్టకుండావుండే !

సుజాత—(దీనముగా) సుజాతను మరచిపోయినావా?

విరాగి—(మెరుపు దెబ్బ తగిలినటులు నిశ్చేష్టుడై సుజాత మొహమును నిశ్శబ్దముగా, అనిమిషముగాచూస్తూ అతి మెల్లగా) సుజాతా !

సుజాత—(కనుకొలకులలో రెండు బాష్పకణములు నిలచినవి) మళ్ళా.... ఎన్నాళ్ళకు విన్నాను..... కిశోరీ నీ పిలుపు !

విరాగి—(తన హృదయముమీదను తన రెండుచేతులను ఉంచుకొని ఆమెమొహమునుండి చూపు మరల్పక యింకామెల్లగా) సుజాతా !

సుజాత—ఇన్నాళ్ళూ సుజాత నెందుకు మరచిపోయినావు ? ఎలాగ మరచిపోగలిగినావు ?

విరాగి—(చప్పన అరచేతులలో మొహమును దాచుకొని మెల్లగా రోదనము)

సుజాత—(కనులచుండిజారుతున్న బాష్పములను తుడుచుకొంటూ) నాకీఅయిదేళ్ళూ అయిదు యుగాలైనాయి. ఆఖరికి కీనాటికి కన్పించావు ! (అతనికుడిచేతి వేళ్ళచునిమురుతున్నది).

విరాగి—(చటుకునలేచి నిలుచుని వెళ్ళి) గానవ్యతూ) నేను కిశోరీనికాదు. కిశోరీ అనే ఆయనను నేనెరుగుదును. ఆయన ఐదు సంవత్సరాలకిందట చనిపోయినాడు పాపం ! నన్నాయననుగా ఎందుకు పొరబడుతారు ?

సుజాత—(సజ్జాలోనుండి పూలమాలికలు తీస్తూ) కిశోరీ ! అంత పరుషంగా మాటాడుతా వెండుకు ?

విరాగి—(ఆమెమాటలు విన్నించుకోకండా అటుతిరిగి ఆకాశమువేపు చూస్తూ) అవుగో అవుగో నక్షత్రాలు గజగజకదులుతున్నాయి... ఇకవాళ్ళు దిగుతారు....

సుజాత—నక్షత్రాలు కదలలేదు కిశోరీ సీకళ్ళలో సీరూ కదులుతూవుందిగాని,

విరాగి—(హోరయిజన్ వేపు చూస్తూ) రేపు స్థలంలో ఏవో చుక్కల్లాగ కనబడుతున్నాయి...హంసలే... ..హంసలే కావోలు) తొందరగా నచుస్తూ చెట్ల మాటునకు వెళ్ళి పోయినాడు)

(కొన్ని నిమిషములు అతను వెళ్ళిపోయినవేపుచూస్తూ కూర్చున్నది, సుజాత, తరువాతను లేచి ఆలయములో ప్రవేశించినది.)

అంతరాలయములో వెండి సెమ్మాలలో దీపాలు వెలుగుతూఉన్నవి.

నడుమ 'మన్మథ దేవు' ని 'మార్బిలు' విగ్రహ మున్నది. మన్మథుడు నిలుచునిఉన్నాడు. ఒకచేతులో చెరుకువిల్లు... తుమ్మెదల వరుస వింటినారిగా ఉన్నది. మూపున అమ్మల పొదిలో అయిదు పూలబాణము లున్నవి—ఆ విగ్రహమత్యంతమనోహరముగా శిల్పింపబడినది. విగ్రహ పాదదేశమున పూవులు రాసులుగా పడి ఉన్నవి.

సుజాత విగ్రహము ముందు మోకరిల్లినది. ఆవిధముగా ఐదు నిమిషములుండి తల ఎత్తినది. ఉదయకాలమునమంచులో తడిసిన గులాబివలె ఆమె ముహూమంతా కన్నీటితో తడిసిపోయినది. ఆమెపెదవులలో ఏమో దేవుని ప్రార్థిస్తున్నది.

అలయమంతా దివ్యమయిన వెలుగుతో నిండిపోయినది. ణమని బంగరుగంటలధ్వని వినబడుతున్నది. మన్మథ విగ్రహం కొంచెముగా కంపిస్తున్నది.

విగ్రహము కనులు కదులుతున్నవి. పెదవులు విడి నవ్వు వి. విగ్రహ శరీరములో జీవము ప్రవహింపమొదలిడినది. ధ్రుని బుగ్గలు ఎరువుబారినవి, కనులలో నీలిమ తొణుకా న్నది. గాలికి జుట్టు కదులుతున్నది. విగ్రహము—అసలు ధ్రుడుగా మారినది.

మరల సుజాత మోకరిల్లి “ప్రభూ ! ప్రభూ !” అంటు (బంగరు గంటలు యింకా వినబడుతున్నవి.)

మన్మథుడు—(చిరునవ్వుతో) సుజాతా !

సుజాత—(భక్తితో) ప్రభూ ! ఈ నాటికి నామీద కల్పించా ?

మన్మథుడు—అయిదేళ్ళనుంచి నన్ను అర్చన చేస్తున్నా నిన్ను చూసిన ఆ మొదటిరోజునే, కనబడినీతో మాటాడా పించింది. కాని యిన్నాళ్ళవరకూ ప్రభువుల ఆజ్ఞ కాలేదు. ఎంచు సుజాతా !

సుజాత—అలాగనకండిప్రభూ! సుజాత మీసాదదాసి.

మన్మథుడు—ఎంతమెత్తని మనస్సునీది. ఎంత సున్నిత యున హృదయం ! అన్నీ ఆనాడే గ్రహించాను గాని అధి కుల ఆజ్ఞ కానిదే మానవులకు కనపడడానికి వీలులేదుకదా !

సుజాత—ఈ దీనురాలిమీద అంత దయవస్తు ప్రభూ! ప్రికృతిగా తమపాదాలమీద యీపువ్వులకన్నా వుంచడాని కింకేమీలేవు. (పువ్వులుకొన్ని అతనిపాదాలమీదను ఉంచినది).

మన్మధుడు—ఆ రాత్రులు తలుచుకొంటే దుఃఖం వస్తుంది. ప్రతిరాత్రీ వచ్చేదానవు పూవులుతో నాపాదాలు పూజించేదానవు. హఃరతియిస్తూ మెల్లగా ప్రార్థనలుచేసేదానవు. నీలాలవలె నిగనిగమెరిసే నీసోగకనులు చూసినపుడూ, ప్రార్థనలలో కదిలే గులాబిమొగ్గలవంటి నీపెదవులు చూసినపుడూ నా హృదయం గాలిలో పూలగుత్తిలాగ కంపించిపోయేది. వంగి మోకరిల్లినపుడు, నున్నని పాల తేటవంటి నీవీపు మీదపూగే మెత్తని పట్టుజుట్టూ, ద్రాక్షపండువంటి నిగనిగల మెడ, రేఖలు తేరిన నడుమూ నీహృదయ మార్దవాన్నిస్ఫురించేవి.

సుజాత—(కన్నీరుతో) ఇన్ని అర్చనలూ ఎందుకుచేశావో తమకు తెలియదా ప్రభూ !

మన్మధుడు:—ఎంత మధురమయిన గొంతు, నీడి ! చందమామలోనుంచి జారిపోయేవెన్నెలా, కలువపువ్వులోనుంచి ఎగిరివచ్చే వున్నదవాసనా, సాయంత్రం వెండిమబ్బు విడిచే వానతీగలూ సరిరావుకదా నీగాత్రానికి ! నీపెదవులు విడుతున్నపుడు ఉపస్థున వెలుగులు విరిసిన తూరుపులాగ వుంటుంది.

ఇంత సుందరంగా నువ్వు పార్థనలు చేస్తూవుంటే వున్నట్టుడనై మైమరచిపోయేవాడను మళ్ళానాకు తెలివివచ్చేసరికి నువ్వి క్కడ వుండేదానవుకాదు.

సుజాత—(ఆనందముతో రోదిస్తూ) అంత దయవద్దు ప్రభూ! అంత దయవద్దు! దేవతలు పూర్తిగా కరుణిస్తే ఆకరుణకు మానవులు నిలువలేరు ప్రభూ!

మన్మథుడు—సుజాతా! నీవు నాహృదయాన్నెన్నడూ స్పృశించలేదు. రాత్రిఖైదులోవుండిన నాగుండె ఎంత బాధపడేదో నీకెలాగ తెలుస్తుంది?... ఇన్నాళ్ళకు (కన్నీరు) నారదుని దయవల్ల అధికారుల దగ్గరనుంచి ఆజ్ఞ వచ్చింది.

సుజాత—(ఆశ్చర్యముతో) నారదుని దయవల్లనా?

మన్మథుడు—నారదుడు నిన్ను చూసి జాలివహించి...

సుజాత—కాదు ప్రభూ కాదు! “నిన్ను చూసి జాలివహించి” అనండి...

మన్మథుడు—(ఆమెతలను నిమురుతూ) నాలధికారితో మాట్లాడి అనజ్ఞ తీసుకువచ్చాడు గనక నీకు కన్పించాడు. మరి కొంచెంసేపట్లో మళ్ళా నేను వెళ్ళిపోవాలి!... ఏదయినావరం కోరుకో, ఇస్తాను.

సుజాత—ఐదేళ్ళయింది... నేటికీ కన్పించి (గొంతు గద్దదికను పొందినది, కనులలో నీరు నిండినది)

మన్మథుడు—ఈ తుభసమయంలో కన్నుల్లో నీరుంచ కూడదు.

సుజాత—ప్రభూ... నాహృదయం తమకు తెలుసును.

మన్మథుడు—(ఆలోచించి సుజాతను తన దగ్గరకు తీసుకొన్నాడు. కన్నీరుతో తడిసిన ఆమె కపోలములను తుడిచి ఆమె క్రిందిపెదవిని వేళ్ళతో మొగ్గవలెతాకి) సుజాతా ! విన్నావా ?

సుజాత—అవును ! బంగరుగంటలు.

మన్మథుడు—కాదు, అదినాహృదయధ్వని. నిన్ను చూసిన ఆతొలిరాత్రే నాహృదయమనే లోయలోనికి వలపుకాలవ ప్రవహించింది.

సుజాత—(అతనికి కొంచెము దూరముగా నిలచి) ప్రభూ ! తమకు నేను బిడ్డను !...

మన్మథుడు—(ఆశ్చర్యముతో) ఏమన్నావూ ?

సుజాత—క్షిణి దేళాంతరగతుడయిన నాటినుంచి నేటి వరకూ అతనికోసమని తమను ప్రార్థించాను. ఇవ్వాలి అతను కన్పించాడు కాని...(కన్నీరు)

మన్మథుడు—సుజాతా ! సుజాతా !

సుజాత—క్షమించండి ప్రభూ !

మన్మధుడు—అలాగనకు ! ఈ అయిదేభూ నీకోసమని ఎంత తపించానో తెలుసునా ?

సుజాత—అయ్యో ! (దోసిలిలో మొహమును దాచు కొని వెక్కివెక్కి రోదీస్తున్నది)

మన్మధుడు—(ఆమెముందు మోకరిల్లి ఆమెపాదములను తన రెండుచేతులతోను ముట్టుకొని) ఇవితామర మొగ్గలా?

సుజాత—(కనులనుండి బాష్పబిందువులురాలుతున్నవి)

మన్మధుడు—బాష్పబిందువులు రాల్చకు సుజాతా ! అవి ఆకాశంనుంచి తెగి నేలకు జారుతున్న నక్షత్రాల్లాగ కనబడి నన్ను జాలిపొగల్లో వూపిడిపీల్చలేని స్థితిలో పడేస్తాయి

సుజాత—వద్దుప్రభూ వద్దు నా పాదాలు తాకకండి !

మన్మధుడు—నీపాదాలు విడిచిపెట్టను ! నన్ను కరుణించి స్వీకరించేదాకా యిలాగేవుంటావు ! సగం మూసుకున్న ఆకనులు కొంచెం తెరవరాదా ? ఆపెదవి పువ్వును నవ్వులో విడనీయరాదా ?

సుజాత—(మెల్లగా) పదిపన్నండేళ్ల పిల్లనుగా వున్న పుడే నాహృదయమనే ఓషణి కిశోరి తీసుకొన్నాడు. మానవ హృదయం కోసం ఎందుకుప్రభూ తమకంతకాంక్ష ?

మన్మధుడు—మన్మధుణ్ణి నువ్వర్థం చేసుకోలేదు. స్వర్గం లో నాకోసమని యత్నాలుచేస్తూవుండని అప్పరస ఒకతెలియి

నావుందా? ఇందాకను నందనవనంనుంచి యిక్కడకు నీకోసమని రావడానికి బయలుదేరినపు డేమయిందనుకున్నావు? నందనవనం నడుమవున్న ఇంద్రునిమేడ మూడోఅంతస్తున కిటికీదగ్గర నిలుచునివుంది ఊర్వశి. వెన్నెల ఆమె నున్నది వొంటిమీదను పడి మెరుస్తూంది 'మన్మథా మన్మథా అంటూ చిరునగవుతో వెళ్ళిపోతున్న నన్నుపిల్చింది నేనాపిలుపు వినిపించుకోకండా మందాకినీ నదివేపు నడుస్తున్నాను. తొందరగా మేడదిగి వచ్చింది కల్పవనంలో యిద్దరమూ నించున్నాము. 'ఈమధ్యను నీదర్శనమే కాకుండావుండే!' అంది. నేను హఠాసంగా పూరుకున్నాను, 'ప్రభువువారు పూర్ణులేరు. రాత్రీ) మంచి వెన్నెలగావుంది రావోయ్ ఏమాలోచిస్తావు?' అంటూ నాబుజాని పట్టుకొని పూపింది. కాని నామనస్సు ఆమెమీదలేదు. గనక ఆమె చిన్నబోయినా ఖాతరుచెయ్యకండా సుజాతకోసమని వచ్చాను. పైవిషయం నీతో ఎందుకు చెప్పాకో నాకే సరిగా తెలేదు. చెప్పాలెనంటే అలాంటివి ప్రతిరోజూ వేలకు వేలు యీమన్మథుడి జీవితంలో వున్నాయిగాని సుజాతా నిన్ను తలుచుకున్నప్పుడు నాకు అప్పరసలెంచుతు? పూర్ణిమరాత్రి చందమామను గానక నక్షత్రాలను చూసేదెవరు?...ఇహ కిశోరి నీహృదయాన్ని తీసుకున్నాడంటావు కిశోరి విరాగి అయిపోయినాడనీ అయిదేళ్ళకు మళ్లాయిందాకను కన్పించాడనీ నిన్ను స్వీకరింప

లేదని నువ్వే చెప్పావు వై రాగ్యమనే బురదలో దిగబడినవాణ్ణి
తీసేందుకు మన్మథుడుకూడా సమర్థుడు కాడేమో! నువ్వు
చక్కని జలదానివి. ఎడారియిసుకలో వర్షిస్తావా? పంట
భూమిలోనా ?

సుజాత—(వినబడి వినబడనట్లు) ఊమించండిప్రభూ !

విరాగిగొంతు—(అవతలచంది) తారకలు కమలుతు
న్నాయి... అవుగో బంగరుగంటలు... వాళ్లు దిగుతున్నారు...
...దిగుతున్నారు !

మన్మథుడు—(చప్పున నిలుచుని) ఊమించాలెనా ?

సుజాత—(తలవంచుకొని జాలిగా) కోకగించవద్దు !

కరుణించండి !

మన్మథుడు—విననా ? వినవా ? మన్మథుణ్ణి... (కోక
ముగా) మన్మథుణ్ణి తిరస్కరిస్తావా ? (వింటికి నాని తగిలించి
కోపాన్ని తగ్గించుకొని) సుజాతా !—

సుజాత—నేను మీ బిడ్డను !

మన్మథుడు— (దుర్భరకోపముతో అమ్మలపాదిలో
నుంచి ఒక బాణాన్ని తీస్తూ) సరే...సరే... ..

(భయపడి సుజాత ఆలయంలోనుంచి బయటికి పరుగు
పరుగున వెళ్ళిపోతున్నది. మన్మథుడు ధనుస్సులో బాణము
సంధించి ఆమెను వెంబడిస్తున్నాడు.

తొందరగా ఆమె సోపానములు దిగుతున్నది. మన్మథుడు కోపంగా బాణములు వదులుతున్నాడు ఒకటి... ..ఇంకో బాణము... ..ఇంకొకటి. మూడు పూలబాణములూ గాటముగా ఆమె వీపులోనూ వక్షము ప్రక్కనూ గ్రుచ్చుకొన్నవి. బాధపడుతూ ఆమె ఉద్యానములో పరుగిడుతున్నది.

ఉగ్రుడై మన్మథుడు ఆమె వెనుకను పరుగెత్తుతున్నాడు. అతనితోవకు అడ్డముగా ఆకాశమువేపు చూస్తూ విరాగి వస్తున్నాడు)

మన్మథుడు—(నిలచి) ఎవరునువ్వు ?

విరాగి—(అ మాటలు వినించుకోకుండా ఆకాశము వేపు చూస్తూ) వాళ్ళు దిగుతారు... దిగి తీరుతారు !

మన్మథుడు—నన్నింత అశారవిస్తావా ? మాసవులకు కూడా అనువయిపోయినానా ? (విరాగి చేతినిపట్టుకొని) ఎవరునువ్వు ? నా తోవకు అడ్డంగా ఎందుకువచ్చావు ? విరాగివా ?

విరాగి—(మన్మథుణ్ణి విచిత్రంగాచూస్తూ)

అ... ..వు... ..ను !

మన్మథుడు—నీపేరు కిశోరికదూ ?

విరాగి—అ...వు...ను !

మన్మథుడు— (అతికోపముతో) కిశోరివా...కిశోరివా... ..నీకా సుజాత... ..సుజాతను నాదగ్గిర్నుంచి లాక్కోగలవా ?

(మన్మథుడు మళ్లా ధనుస్సులో బాణమునుసంధించి విరాగికి గురి చూచినాడు. భయపడిన విరాగి ఉద్యానములో పరువెత్తుతున్నాడు. మన్మథుడు అతన్ని వెంబడిస్తూ పరువిడుతు బాణాలువదలినాడు. ఒకటి... ..రెండు. రెండు పూలబాణములూ విరాగి గుండెలో ఒకటి, వీపులో ఒకటి గ్రుచ్చుకొన్నవి)

మన్మథుడు—(కోపోద్రేకముతో వారిని వెంబడిస్తూ చూచుకున నిలచిపోయి పైకి ఆకాశములోనికిచూస్తూ) ఎవరది ? ఎవరది ? ఈసమయంలో ఎవరయ్యా నన్ను పిలుస్తున్నారు ! పొండి !... లేకుంటే నాబాణాలు మీగుండెలు చీలుస్తాయి ! ఓహో నారదుని వీణా ! మహతీ ! ఎందుకు ? వేళలయిపోయిందా ? భూలోకంనుంచి స్వర్గానికి వచ్చివేయవలెనా? వెంటనే రావలెనా ? అయితే యిమిగో వస్తున్నాను—

[ఈ విధముగా పైమాట లంటూవుండగనే మన్మథుడు క్రమక్రమముగా ఒక్కక్షణములో మార్చిలు విగ్రహముగా మారిపోయినాడు.

ఉద్యానమున ద్రాక్షలతసమీపములో ఆవిగ్రహముండి పోయినది.

భయముతో పరువెత్తుతున్న సుజాత అలసిపోయి మొహములువంటి పచ్చికలో బోల్లాపడిపోయినది. తన తనువున గుచ్చుకొనివున్న పువ్వుటమ్ములు తనను బాధపెడుతున్నవి.

విరాగి మన్మధుడింకా తన్ను వెంబడిస్తున్నాడనే భయముతో తొందరగా వరుగెత్తుకుంటూ అక్కడకేవచ్చి అలసిపోవడముచేతను కాళ్లు తేలిపోగా పచ్చికలో పడిపోయినాడు.

రెండునిమిషాలు దోర్ల పోయినవి. పచ్చికలో అలయిక వలన కలిగిన మమతలోడిన్న సుజాత, కిశోరి ఒకేసారి తెలివి గని ఒకరివే పొకరు చూచుకొని చిరునవ్వులు నవ్వుకొన్నారు.

ఆకాశమునగతా ఒక విధమయిన పొగ అలమివేసినది. నక్షత్రాలు గాలికి పువ్వులవలె గజగజ కదలిపోయి గణగణమని బంగరు గంటలవలె నాదముచేస్తున్నవి)

విరాగి — దిగివచ్చారు ! ఎందరోకాదు. ఒక్కరే ! ఆ ఒక్కరూ **స్త్రీ** అప్పరస ! పేరు సుజాత !!

1936 రచన.

